

معاشرے کی راہنمائی کے قرآنی اسلوبِ زندگی

ڈاکٹر عبدالرؤف ظفر^۱

خلاصہ:

عصر حاضر میں ہمارے معاشرے کے تمام جملہ پہلو اصلاح طلب ہیں۔ مضمون ہذا میں چند اہم موضوعات پر بات کی گئی ہے اور حسبِ عنوان ان پہلوؤں پر قرآن کریم کی فراہم کردہ راہنمائی پیش کی گئی ہے۔ آخر میں یہ بات ثابت ہوتی ہے کہ اللہ تعالیٰ نے قرآن کریم میں معاشرے کے ہر ممکن مسئلہ کا حل فراہم کیا ہے۔ ضرورت اس امر کی ہے کہ عصرِ رواں میں معاشرے کی اصلاح کے لیے وہاں سے مکمل راہنمائی حاصل کی جائے تاکہ امن و آشتی کا دور پھر سے شروع ہو۔

کلیدی کلمات: قرآن کریم، امن و آشتی، معاشرہ، وحدت، شرک

معاشرہ کا مفہوم:

لفظ معاشرہ کا مادہ 'ع ش ر' ہے۔

معاشرہ عربی زبان کا لفظ ہے اور مفاعلہ کے وزن پر مصدر ہے، جس کے معنی باہمی میل جول کے ہیں۔^۲ عاشر القوم کا معنی قوم میں سے دسواں اور عاشر، یعاشر، معاشرہ کا معنی مل جل کر رہنا۔

عشیرہ انسان کے رشتہ داروں کی جماعت کا نام ہے جن سے انسان کثرت حاصل کرتا ہے۔^۳ ارشاد باری تعالیٰ ہے:

وَإِذْ قَالَ رَبُّكَ لِلْمَلَائِكَةِ إِنِّي جَاعِلٌ فِي الْأَرْضِ خَلِيفَةً قَالُوا أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَاءَ وَنَحْنُ نُسَبِّحُ بِحَمْدِكَ وَنُقَدِّسُ لَكَ قَالَ إِنِّي أَعْلَمُ مَا لَا تَعْلَمُونَ وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى

^۱ یونیورسٹی آف سرگودھا، لاہور

^۲ ظفر، عبدالرؤف، ڈاکٹر، عصرِ رواں سیرۃ النبی ﷺ کی روشنی میں (لاہور، مکتبہ قدوسیہ، ۲۰۱۲ء)، ص: ۳۳۔

^۳ الراغب الاصفہانی، مفردات الفاظ القرآن، تحقیق: ندیم مرعشیلی (تہران، المکتبۃ المرآتویۃ)، ص: ۳۴۔

الْمَلَائِكَةَ فَقَالَ أُنَبِّئُونِي بِأَسْمَاءِ هَؤُلَاءِ إِنْ كُنْتُمْ صَادِقِينَ ۝ قَالُوا سُبْحَانَكَ
لَا عِلْمَ لَنَا إِلَّا مَا عَلَّمْتَنَا إِنَّكَ أَنْتَ الْعَلِيمُ الْحَكِيمُ ۱

اور جب تیرے پروردگار نے فرشتوں سے کہا کہ میں زمین پر ایک نائب بنانے والا ہوں
تو انہوں نے کہا کیا تو زمین میں ایسے انسان کو بنائے گا جو اس میں فساد کرے گا اور خون
بہائے گا اور ہم تیری تسبیح بیان کرتے ہیں تیری تعریف کے ساتھ اور تیری پاکی بیان
کرتے ہیں اللہ نے کہا بیشک میں وہ بات جانتا ہوں جو تم نہیں جانتے۔ آدم علیہ السلام
نے سب چیزوں کے نام سیکھ لیے۔ پھر ان چیزوں کو فرشتوں پر پیش کیا اور ان سے کہا
کہ ان چیزوں کے نام بتاؤ اگر تم سچے ہو۔ وہ بولے تو پاک ہے، ہمیں کچھ علم نہیں مگر جو
تو نے دے دیا ہے۔ بلاشبہ تو جاننے والا، حکمت والا ہے۔

چنانچہ قرآن کریم کی رو سے زمین پر انسانی معاشرے کا قیام ایک اعلیٰ و ارفع مقصد کیلئے ہے۔ اور
وہ یہ ہے کہ انسان اللہ تعالیٰ کے نائب کی حیثیت سے اللہ کی منشاء کو پورا کرتے ہوئے اپنے علم کی روشنی
کے ذریعے کائنات کی تسخیر کرے۔ قرآن مجید کے مطابق انسانی معاشرہ کے تمام افراد نفس واحد سے
پیدا ہوئے ہیں، چنانچہ ارشاد باری تعالیٰ ہے:

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا
زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ۚ وَاتَّقُوا اللَّهَ الَّذِي تَتَسَاءَلُونَ بِهِ
وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا ۲

لوگو! اپنے پروردگار سے ڈرو جس نے تمہیں ایک جان سے پیدا کیا اور اسی سے اس کی بیوی
کو پیدا کیا۔ ان دونوں سے بہت سے مرد اور عورتیں پھیلا دیں۔ اس اللہ سے ڈرو جس
کے نام پر تم ایک دوسرے سے سوال کرتے ہو اور رشتے ناطے توڑنے سے بھی بچو، بیشک
اللہ تمہارے اوپر نگہبان ہے۔

مزید ارشاد فرمایا:

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ
لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰكُمْ ۗ

اے لوگو! ہم نے تمہیں نر اور مادہ سے پیدا کیا۔ اور تمہاری قومیں اور قبیلے بنائے تاکہ
ایک دوسرے کو شناخت کرو، اور اللہ کے نزدیک تم میں سے زیادہ عزت والا وہ ہے جو
زیادہ پرہیزگار ہے۔

یعنی سب انسان برابر ہیں۔ قبائل کی تقسیم صرف جان پہچان کی سہولت کیلئے ہے۔ لیکن انسانی
معاشرے کے افراد کا باہمی اختلاف انسان کی کج روی اور سرکش فطرت ہے۔
علامہ ابن خلدون اپنے مقدمہ میں لکھتے ہیں:

’انسان مدنی الطبع ہے یعنی آدمی کا اپنے ابنائے جنس کے ساتھ مل جل کر رہنا جن کو حکماء اپنی
اصطلاح میں مدینہ جس کو ہم عمارتِ انسانی کہتے ہیں، نہایت ضروری ہے۔ کیونکہ اللہ تعالیٰ نے انسان
کو ایسی فطرت اور صورت عطا فرمائی ہے کہ اس کی زندگی بغیر غذا کے ممکن نہیں اور پھر اس کو از روئے
فطرت غذا کی جستجو کیلئے ہدایت کی اور اس کو حاصل کرنے کی قوت بھی دی۔ لیکن ہر کوئی انفرادی طور
پر اس قدر لوازماتِ حیات حاصل نہیں کر سکتا جو اسکی زندگی کیلئے کافی ہو سکیں۔ مگر ہم کم سے کم ایک
ہی دن کی خوراک فرض کریں تو وہ بھی بہت کاموں کے بغیر اس کے پیٹ تک نہیں پہنچ سکتی۔ انسان
اکیلا ان آلات کو نہیں بنا سکتا جو مدافعت کا کام دے سکیں۔ کیونکہ اس غرض کیلئے بہت سے آلات
درکار ہیں اور ان کے حاصل کرنے اور بنانے کیلئے کثیر التعداد مددگاروں کی ضرورت ہے۔ انہی باتوں
کی وجہ سے انسان کو بالطبع اپنے ابنائے نوع کی اعانت کی ضرورت ہے، یعنی جب تک آدمی جمع ہو کر
ایک دوسرے کی مدد نہیں کریں گے نہ کسی کو غذا ملے گی اور نہ کوئی زندہ رہ سکے گا۔ اللہ تعالیٰ نے اس
کی زندگی کو غذا پر موقوف رکھا ہے اور نہ آلات و ادویات کی عدم موجودگی کی وجہ سے انسان اپنی
حفاظت و حرست ہی کر سکے گا۔ حیوانات بہت جلد اسے مار ڈالیں گے۔ اور دنیا میں آدمی کا نشان تک
نہ رہے گا۔ لیکن اگر وہ مل جل کر ایک دوسرے کی مدد کریں تو کھانے کیلئے غذا اور دفع اعداء کیلئے
سلاح ضروریہ بہم پہنچا سکتے ہیں اور بقاءِ شخصی اور حفظِ نوعی ممکن ہو سکتا ہے۔ اس لیے اجتماع (معاشرہ)

نوع انسانی کیلئے ضروری ہے۔ اس کے بغیر نہ اس کا وجود کمال کو پہنچ سکتا ہے اور نہ مشیمتِ ایزدی ظاہر ہو سکتی ہے۔“^۱

ابن خلدون کے نزدیک عمران کا مادہ عمر جس کے معنی تعمیر کرنا، آباد کرنا، عمران کا اطلاق کسی بھی ایسی آبادی پر ہو سکتا ہے جو منفرد و حشیانہ زندگی سے برتر ہو جائے۔^۲

لہذا معاشرے کی اصطلاح جو ہم اکثر استعمال کرتے ہیں اس سے مراد عام طور پر ایک ایسا اجتماعی ماحول لیا جاتا ہے جہاں افراد آپس میں مل جل کر رہتے ہیں۔ یہ ایک جیسی اقدار کے حامل اور ایک جیسے مقاصد رکھنے والے افراد کے مجموعے کا نام ہے۔ لیکن یہ ضروری نہیں ہے کہ وہ کسی ایک ہی خطے کے رہنے والے ہوں۔ جو ضروری ہے وہ یہ ہے کہ ان کے عقائد ایک جیسے ہوں اور اقدار باہم ایک جیسی ہوں۔ جب کسی خاص قوم یا مذہب کی تاریخ کے حوالے سے بات کی جاتی ہے تو پھر عام طور پر اس کا نام معاشرے کے ساتھ اضافہ کر دیا جاتا ہے جیسے ہندوستانی معاشرہ، مغربی معاشرہ یا اسلامی معاشرہ۔ تاریخ میں معاشرے مختلف بنیادوں پر قائم ہوتے رہے ہیں۔ مثلاً برادری، قوم، زبان، مذہب اور جغرافیائی حدود وغیرہ۔ انسانی تاریخ میں جتنے معاشرے تشکیل پائے ان میں تقریباً یہی عوامل کار فرما رہے ہیں۔ انسانی زندگی کی اجتماعی ترقی میں ان عوامل نے بہت اہم کردار انجام دیا ہے۔ انسان اپنی بنیادی ضرورتوں میں بقائے نسل اور تحفظ ذات کی طرف زیادہ توجہ دیتا رہا ہے۔

معاشرہ کی اقسام:

دنیا میں کئی انواع کے معاشرے پائے جاتے ہیں لیکن یہاں ہم ان کو دو انواع میں تقسیم کریں گے جو کہ درج ذیل ہیں:

۱۔ غیر اسلامی معاشرہ ۲۔ مثالی اسلامی معاشرہ

۱۔ غیر اسلامی معاشرہ:

غیر اسلامی معاشروں میں تکمیل ذات کے لئے محدود مذہبی رسوم اور معاشرتی زندگی کے لئے وہ رسوم اور اصول و ضوابط ہوتے ہیں جنہیں انسانی ذہنوں نے وقتاً فوقتاً حالات کی مجبوریوں کے تحت

ابن خلدون، عبدالرحمن، مقدمہ ابن خلدون (بیروت، دار الفکر للطباعة والنشر والتوزیع) جزء اول، ص: ۳۳۔
ایضاً، ص: ۷۷۔

اور دباؤ کی وجہ سے ترتیب دیا ہے۔ ان معاشروں میں زندگی غیر متوازن اور عادات و اطوار غیر معتدل ہوتی ہیں اور تمام انسانی معاملات میں انفرادی، طبقاتی، قومی اور نسلی خود غرضیاں رونما ہو جاتی ہیں۔ دو انسانوں کے تعلق سے لے کر قوموں کے تعلق تک کوئی رابطہ ایسا نہیں جس میں کجی نہ آگئی ہو۔ چونکہ ہمارے معاشرے میں زیادہ تر دو قسم کے غیر مسلم معاشروں نے اثرات چھوڑے ہیں اس لیے اس کو ہم مزید دو حصوں میں تقسیم کر سکتے ہیں:

الف۔ ہندوستانی معاشرہ ب۔ مغربی معاشرہ

الف۔ ہندوستانی معاشرہ:

ہمارے معاشرے، خصوصاً نوجوان نسل نے اپنے ہمسایہ معاشرے کے اثرات بہت حد تک قبول کیے ہیں۔ اس کی وجہ عام طور پر ہمارے ملک میں کھلے عام چلنے والی ہندوستانی فلمیں ہیں جو اپنے معاشرے کی بھرپور انداز میں عکاس ہیں۔ چنانچہ ہمارا نوجوان بھی ان اقدار کو اپنانے میں فخر محسوس کرتا ہے۔ ہندوستانی معاشرے کی اقدار کے یہاں نفوذ پذیر ہونے کی دوسری بڑی وجہ ہمارے آباؤ اجداد کے ذریعے ہم تک پہنچنے والی غیر اسلامی رسوم ہیں جو ہمارے خمیر میں اس قدر رچ بس گئی ہیں کہ تقریباً ستر برس گزر جانے کے باوجود بھی ہم ان کو مذہبی عقائد کی طرح نبھاتے ہیں۔

ب۔ مغربی معاشرہ:

ہمارے معاشرے کو متاثر کرنے والا دوسرا بڑا معاشرہ مغربی معاشرہ ہے جو انٹرنیٹ کے ذریعے بھرپور انداز میں نفوذ پذیر ہے۔ دورِ حاضر میں ہم دیکھتے ہیں کہ مغربی معاشرہ بہت سارے مقاصد لیے پوری قوت کے ساتھ دنیا کے دیگر معاشروں پر اثر انداز ہو رہا ہے اور اپنے مقاصد میں بھی برابر کامیابیاں حاصل کر رہا ہے۔ اس کے لیے وہ سب کچھ کر گزرتا ہے جو کہ غلط ہی نہیں بلکہ اکثر اوقات غیر فطری بھی ہوتا ہے۔ ایسے حالات میں ان کا بڑا حدف مسلم معاشرہ ہے۔ فحاشی اور عریانی سے عبارت اور خراب روایات کا حامل یہ معاشرہ نوجوان نسل کے اعصاب پر سوار ہے۔ اس کا واحد حدف مسلم نوجوان ہے۔

۲۔ مثالی اسلامی معاشرہ:

اسلامی معاشرہ ایک ایسی متوازن اور معتدل زندگی کا نام ہے جس میں انسانی عقل، رسوم و رواج اور معاشرتی آداب وحی الہی کی روشنی میں طے پاتے ہیں۔ یہ نظام ایسا جامع اور ہمہ گیر ہے

کہ زندگی کے تمام مظاہر اور حیات کی جملہ سرگرمیاں اس کے دائرہ میں آجاتی ہیں۔ الہام ربانی کے اصولوں کے مطابق معاشرے کی صحیح زندگی اس کا توازن ہے۔ جہاں کہیں پر توازن بگڑا، وہیں فساد رونما ہو گیا۔ انسانوں کی معاشرتی تاریخ اصلاح و فساد، توازن و عدم توازن کی تصویر پیش کرتی ہے۔ ہر زمانے میں فساد کو مٹانے اصلاح پر گامزن کرنے کی کوششیں ہوتی رہی ہیں۔

رسول اللہ ﷺ نے قرآن مجید کے پیغام توحید اور وحدتِ نسل انسانی کے تصور کی روشنی میں جو اسلامی معاشرہ تشکیل دیا اس میں رنگ و نسل کے امتیاز کی گنجائش نہیں، آپ ﷺ نے قومی یا علاقائی تعصب کی مذمت کرتے ہوئے فرمایا:

ليس منّا من دعا الى عصبية۔^۱ تعصب کی دعوت دینے والا ہم میں سے نہیں۔

نبی کریم ﷺ نے صحابہ کرامؓ کی تربیت اس انداز میں فرمائی کہ انہوں نے روئے زمین پر انقلاب برپا کر دیا۔ عرب و عجم میں لوگ معاشرتی برائیوں کے گھٹا ٹوپ اندھیروں میں گھرے ہوئے تھے، فرزندانِ اسلام نے قریہ قریہ، بستی بستی دعوت اصلاح دی اور دین انقلاب کی صبح روشن نے ہر سوا جلا کر دیا۔ رسول اللہ ﷺ نے جو معاشرہ تشکیل دیا وہ مثالی معاشرہ تھا اور اس کی بنیاد مذہب تھی۔ یعنی توحید و رسالت کے ماننے والے جہاں بھی ہوں، خواہ وہ عرب کے رہنے والے ہوں یا عجم کے باسی، وہ ایک ملت، ایک معاشرہ کہلائیں گے۔ جبکہ اسلام کے علاوہ دیگر تمام معاشروں کی بنیاد مشترکہ مفادات، رنگ و نسل ہیں۔ اس ساری صورتِ حال کو علامہ اقبالؒ نے خوب بیان فرمایا ہے:

اپنی ملت پر قیاس اقوامِ مغرب سے نہ کر
خاص ہے ترکیب میں قومِ رسولِ ہاشمی!
ان کی جمعیت کا ہے ملک و نسب پر انحصار
قوتِ مذہب سے ہے مستحکم جمعیت تری
دامن دیں ہاتھ سے چھوٹا تو جمعیت کہاں
اور جمعیت ہوئی رخصت تو ملت بھی گئی!^۲

^۱ ابو داؤد، سلیمان بن الأشعث سجستانی، السنن (الریاض، دار السلام للنشر والتوزیع، ۲۰۰۹ء) ص: ۱۰۱۰، رقم الحدیث: ۵۱۲۱۔
^۲ اقبال، علامہ، ڈاکٹر، بانگِ درا (لاہور، خزینہ علم و ادب، ۲۰۰۰ء) ص: ۲۹۹۔

گویا اسلامی معاشرے سے مراد وہ معاشرہ یا اجتماعی ماحول ہے جو اسلامی شریعت کا حامل ہو۔ بالفاظ دیگر اس معاشرے کے زیادہ تر افراد اسلامی نظریہ حیات کے ماننے والے ہوں اور اسلامی اقدار و اصول کو اپناتے ہوں۔ ایک ایسا معاشرہ اسلامی معاشرہ کہلاتا ہے جہاں پر صرف قانون الہی کی اطاعت ہوتی ہو اور اللہ کے آخری رسول محمد ﷺ کے بتائے ہوئے اصولوں کو مشعل ہدایت سمجھا جاتا ہو اور ان پر عمل کرنا باعث سعادت اور ذریعہ نجات سمجھا جاتا ہو۔^۱

اسلامی معاشرہ صرف اسی صورت میں اسلامی ہو گا جہاں تمام شعبہ ہائے زندگی میں اسلامی قوانین کا نفاذ ہو۔ جہاں کے لوگ نہ صرف اللہ اور اس کے رسول پر دل و جان سے ایمان رکھتے ہوں بلکہ ان کی زندگی کے ہر رگ و ریشہ میں اسلامی اقدار کا احیاء ہو۔ عقائد، عبادات، معاملات، اخلاقیات، غرضیکہ زندگی کے ہر گوشے میں آسمانی ہدایت کا بول بالا ہو۔ ایسا معاشرہ ہی اسلامی معاشرہ کہلانے کا حقدار ہے۔

اسلامی معاشرے کی بنیاد مذہب اسلام پر ہے۔ اور نہ صرف اسلامی معاشرے کی بنیاد میں دینِ محمّد کی حیثیت رکھتا ہے بلکہ اسی پر مسلم امت یا قوم کی عمارت کی بھی تعمیر ہوتی ہے۔ اسلام نے معاشرہ کی تشکیل میں جغرافیائی، لسانی، ثقافتی اور کسی علاقائی عنصر کو فوقیت نہیں دی ہے بلکہ کلمہ حق، بالفاظ دیگر مذہبِ حق پر اسلامی معاشرہ کی تعمیر کی ہے۔ جس نے صدق دل سے کلمہ طیبہ کو ادا کیا اور اس پر عمل پیرا ہوا، وہ مسلم معاشرے کا رکن ہے۔ جیسا کہ رسول اللہ نے اپنے آخری حج کے موقع پر خطبہ دیتے ہوئے آپ نے ارشاد فرمایا:

ان ربکم واحد، و انّ اباکم واحد، ألا لا فضل لعربی علی أعممی، ولا لعجمی علی عربی، ولا لأحمر علی أسود، ولا لأسود علی أحمر الا بالتقوی۔^۲

بیشک تمہارا رب ایک ہے۔ تمہارا باپ ایک ہے۔ ہاں عربی کو عجمی پر اور عجمی کو عربی پر، سرخ کو سیاہ پر اور سیاہ کو سرخ پر کوئی فضیلت نہیں مگر تقویٰ کے سبب سے۔

اسلام ایک دینِ فطرت ہے۔ اس نے انسان کے اجتماعی شعور کو ملحوظ رکھا ہے۔ اسلام انسانوں کے

^۱ اسید ساجد حسین، تعلیمی عمرانیات (کراچی، کفایت اکیڈمی، طبع چہارم ۱۹۸۷ء) ص: ۱۱۵۔
^۲ امام احمد بن حنبل، المسند (بیروت، مکتبہ افکار الدولیہ) ص: ۱۷۳۰، رقم الحدیث: ۳۸۸۵۔

باہمی میل جول سے پیدا ہونے والی اجتماعیت کو نہ صرف تسلیم کرتا ہے بلکہ اس اجتماعیت کی نشوونما میں معاونت کرتا ہے اور اسے ایسے فطری اصول دیتا ہے جن سے اجتماعیت کو تقویت ملے۔ اسلام فرد کی انفرادیت کو بنیاد قرار دیتا ہے۔ فرد اجتماعی زندگی کے لیے جو جمعیتیں بناتا ہے اسلام اس کی حوصلہ افزائی کرتا اور ان کے لیے اصول و قوانین فراہم کرتا ہے۔ اسلام وحدت انسانی کا داعی ہے۔ وہ کسی ایسی جمعیت کو مستقل قرار نہیں دیتا جو انسانوں میں باہمی تفریق پر مبنی ہو۔ جیسے رنگ و نسل، زبان و وطن۔ اسلام اختلاف کی ان بنیادوں کو غیر فطری قرار دیتا ہے۔ اسلام کے معاشرتی نظام کے کچھ بنیادی اصول اور خصوصیات ہیں جن پر سارا معاشرتی ڈھانچہ استوار ہے۔ ان میں سے چند اہم درج ذیل ہیں:

- ۱۔ احساسِ ذمہ داری
- ۲۔ اوامر و نواہی کا اہتمام
- ۳۔ قیامِ خیر و رفعِ شر
- ۴۔ مساواتِ انسانی
- ۵۔ وحدتِ فکرِ انسانی
- ۶۔ وحدتِ نسلِ انسانی
- ۷۔ ہمدردی و ایثار

ان کی تفصیل مختصر آئیے ہے:

احساسِ ذمہ داری:

کوئی معاشرہ محض اسی صورت ترقی کی راہ پر گامزن ہو سکتا ہے جب اس کے افراد احساسِ ذمہ داری کے جذبہ سے سرشار ہوں گے۔ تمام افراد معاشرے کی ترقی کے لیے اپنا اپنا کردار ادا کرنے کے پابند ہیں، چنانچہ ضروری ہے کہ انہیں اپنے فرائض کا ادراک ہو اور اپنی ذمہ داری کا احساس ہو۔ اجتماعی شعور پیدا کرنے، اسے بیدار رکھنے اور موثر بنانے کے لیے اسلام نے جو اقدامات کیے ہیں ان میں سے بہت اہم فرد کا اپنا احساس ہے۔ فرد کو اس امر کا احساس دلایا گیا ہے کہ وہ اپنے گناہوں کا تنہا ذمہ دار ہے۔ جو سزا سے ملتی ہے اسے کوئی اور نہیں اٹھائے گا۔

معاشرتی جرائم کی ایک سزا تو اجتماعی ہے جسے معاشرہ ہی نافذ کرتا ہے لیکن اس کا انفرادی معاملہ اس کے رب کے ساتھ ہے جسے اس کو ہی نبھانا ہے۔ کوئی دوسرا اس میں شریک نہیں ہوگا۔ اس لیے اسے اپنا ذمہ گناہوں سے محفوظ رکھنا چاہیے۔ اس کا معاشرتی فائدہ یہ ہے کہ ہر شخص اپنا احتساب کرتا ہے اپنی اصلاح کرتا ہے۔

قرآن پاک میں ارشاد ہے:

مطالعہ
شمارہ: ۵، جلد: ۹، پوری تا جون ۲۰۲۲ء

وَلَا تَكْسِبُ كُلُّ نَفْسٍ إِلَّا عَلَيْهَا وَ لَا تَزِرُ وَازِرَةٌ وِزْرَ أُخْرَىٰ -^۱
 اور جو کوئی (برا) فعل کرتا ہے تو اس کا نقصان اسی کو ہوتا ہے اور کوئی شخص کسی
 (کے گناہ) کا بوجھ نہیں اٹھائے گا۔

مزید ارشاد فرمایا:

إِنْ أَحْسَنْتُمْ أَحْسَنْتُمْ لِأَنْفُسِكُمْ قَفٍ وَ إِنْ أَسَأْتُمْ فَلَهَا^۲
 اگر اچھے کام کرتے رہو گے تو اپنے ہی نفع کے لیے اچھے کام کرو گے۔ اور اگر
 برے کام کرو گے تو وبال بھی تمہاری جانوں پر ہو گا۔

لیکن اس کا مطلب یہ نہیں کہ وہ اصلاح کی اجتماعی ذمہ داری سے بری ہو گیا۔ وہ ذمہ داری اس کے سر
 ہے۔ رسول اللہ ﷺ نے اسے ان الفاظ میں بیان فرمایا۔ حضرت عبداللہ بن عمرؓ سے روایت ہے کہ
 رسول اللہ ﷺ نے ارشاد فرمایا:

الاکلکم راع وکلکم مسئول عن رعیتہ۔^۳

تم سب نگران ہو اور تم سب اپنے ماتحتوں کے بارے میں جوابدہ ہو۔
 اسلام کا معاشرتی نظام ان اصولوں پر قائم ہے اور اپنی خصوصیات کی بدولت دنیا کے تمام
 معاشرتی نظاموں سے مختلف اور منفرد ہے۔ اسی لیے تو اسے مثالی معاشرہ کہا جاتا ہے۔ اسلام کا
 معاشرتی نظام خیر وصلاح، طہارت و تقدس، ہمدردی و خیر خواہی اور اعتدال و توازن پر قائم ہے۔
 اس نظام میں انسان کی انفرادی اور اجتماعی بہبود کا پورا انتظام موجود ہے۔
 اوامر و نواہی کا اہتمام:

ایک معاشرتی نظم کا تقاضا ہے کہ امر بالمعروف اور نہی عن المنکر کا لازمی طور پر اہتمام ہوتا ہے۔
 قرآن و سنت میں اس کے متعلق تفصیلی ہدایات ہیں جن میں سے چند ایک یہ ہیں:

معاشرے کی راہنمائی کے قرآنی اسلوب زندگی

الانعام (۶) ۱۶۳۔

الاسراء (۱۷) ۷۔

بخاری، الجامع الصحیح (الریاض، دارالسلام، ۱۹۹۹ء) ص: ۱۲۲۹، رقم الحدیث: ۱۳۸۷۔

اللہ تعالیٰ نے فرمایا کہ لوگوں میں ایک ایسے گروہ کا ہونا اشد ضروری ہے کہ جو امر بالمعروف اور
نہی عن المنکر کا عظیم کام انجام دے۔ ارشاد باری تعالیٰ ہے:

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ
الْمُنْكَرِ وَأُولَئِكَ هُمُ الْمُفْلِحُونَ^۱

اور تم میں ایسا گروہ ہونا چاہیے جو نیکی کی طرف بلائے اور اچھی بات کا حکم دے اور بری
بات سے روکے اور یہی لوگ کامیاب ہونے والے ہیں۔

آگے چل کے اللہ تعالیٰ نے امت مسلمہ کی امر بالمعروف و نہی عن المنکر کی حوصلہ افزائی کرتے
ہوئے اس امر کی مزید تاکید فرمائی ہے۔ اللہ تعالیٰ ارشاد فرماتے ہیں:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ^۲
تم لوگ اچھی جماعت ہو کہ وہ جماعت لوگوں کے لیے ظاہر کی گئی ہے، تم لوگ بھلے
کاموں کو تلاتے ہو اور بری باتوں سے روکتے ہو۔

اللہ تعالیٰ نے اہل کتاب میں امر بالمعروف اور نہی عن المنکر کا اہتمام کرنے والوں کو بھی یہ
خوشخبری دی ہے کہ اس کے بدلے میں بھی ان کا حق نہیں مارا جائے گا۔ ارشاد ہوتا ہے:

لَيْسُوا سَوَاءً مِنْ أَهْلِ الْكِتَابِ أُمَّةٌ قَائِمَةٌ يَتْلُونَ آيَاتِ اللَّهِ آنَاءَ اللَّيْلِ وَهُمْ
يَسْجُدُونَ ۝ يُؤْمِنُونَ بِاللَّهِ وَالْيَوْمِ الْآخِرِ وَ يُؤْمُرُونَ بِالْمَعْرُوفِ وَيَنْهَوْنَ عَنِ
الْمُنْكَرِ وَ يُسَارِعُونَ فِي الْخَيْرَاتِ وَأُولَئِكَ مِنَ الصَّالِحِينَ ۝ وَمَا يَفْعَلُوا مِنْ
خَيْرٍ فَلَنْ يُكْفَرُوهُ وَاللَّهُ عَلِيمٌ بِالْمُتَّقِينَ^۳

سب ایک جیسے نہیں ہیں، اہل کتاب میں کچھ ایسے ہیں جو حق پر قائم ہیں، وہ رات کی
گھڑیوں میں اللہ کی آیات کی تلاوت کرتے ہیں اور سجدہ کرنے والے ہیں۔ وہ اللہ اور
آخرت کے دن پر ایمان رکھتے ہیں اور نیکی کا حکم دیتے ہیں اور برائی سے منع کرتے ہیں اور

آل عمران (۳) ۱۰۳۔

ایضاً، ۱۰۔

ایضاً، ۱۱۳-۱۱۵۔

اور نیک کاموں میں جلدی کرتے ہیں اور وہی لوگ نیک اور صالح ہیں۔ اور وہ جو بھلائی کریں گے۔ ان کا حق نہیں مارا جائے گا، اللہ تعالیٰ پر ہیز گاروں کو خوب جاننے والا ہے۔ دین اسلام نے مومن مردوں اور عورتوں کو امر بالمعروف و نہی عن المنکر اور نیکی کے دیگر امور میں ایک دوسرے کے مدد و معاون قرار دیا ہے۔ اللہ تعالیٰ ارشاد فرماتا ہے:

وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ أُولَئِكَ سَيَرْحَمُهُمُ اللَّهُ إِنَّ اللَّهَ عَزِيزٌ حَكِيمٌ^۱

اور مسلمان مرد اور عورتیں ایک دوسرے کے رفیق ہیں، وہ بھلائی کا حکم دیتے اور برائی سے روکتے ہیں، وہ نماز قائم کرتے، زکوٰۃ ادا کرتے اور اللہ تعالیٰ اور رسول ﷺ کی اطاعت کرنے والے ہیں۔ یہی وہ لوگ ہیں جن پر عنقریب اللہ کی رحمت ہوگی، بے شک اللہ غالب حکمت والا ہے۔

امر بالمعروف و نہی عن المنکر اس قدر عظیم کام ہے کہ رسول اللہ نے اس کے نہ کرنے والے کے لیے اللہ کے عذاب کی خبر دی ہے۔ حذیفہ بن الیمان سے روایت ہے کہ نبی کریم ﷺ نے فرمایا: وَالَّذِي نَفْسِي بِيَدِهِ لَتَأْمُرَنَّ بِالْمَعْرُوفِ وَلَتَنْهَوْنَ عَنِ الْمُنْكَرِ أَوْ لَيُوشِكَنَّ اللَّهُ أَنْ يَبْعَثَ عَلَيْكُمْ عِقَابًا مِنْهُ تُمْ تَدْعُونَهُ فَلَا يَسْتَجِيبُ لَكُمْ^۲

قسم اس کی جس کے قبضہ میں میری جان ہے کہ تمہیں نیکی کی ضرور ہدایت کرنا ہوگی اور برائی سے ضرور روکنا ہوگا ورنہ عین ممکن ہے اللہ تم پر اپنی طرف سے عذاب بھیج دے۔ پھر تم اسے پکارو گے اور تمہیں جواب نہ آئے گا۔

اللہ کے نبی ﷺ نے اپنی استطاعت کے مطابق برائی کو روکنے کا حکم صادر فرمایا تاکہ ایک صالح معاشرے کی تشکیل ممکن بنائی جاسکے۔ ارشاد نبوی ﷺ ہے:

معاشرے کی راہنمائی کے قرآنی اسلوب زندگی

من رأى منكم منكراً فليغيره بيده فإن لم يستطع فبلسانه فإن لم يستطع فبقلمه وذلك أضعف الإيمان-¹

آپ میں سے جو کوئی برائی ہوتے ہوئے دیکھے اسے چاہیے کہ وہ اسے اپنے ہاتھ سے روکے، اگر اس کی طاقت نہ رکھتا ہو تو پھر اپنی زبان سے روکے۔ اگر اس کی بھی استطاعت نہ رکھتا ہو تو اسے چاہیے کہ اسے اپنی دل سے ہی برا جانے اور یہ ایمان کی کمزور ترین حالت ہے۔

ایسے ہی مضمون پر مشتمل ایک اور فرمانِ نبوی ﷺ امام مسلمؒ اپنی صحیح میں لے کے آئے ہیں۔ سیدنا عبد اللہ بن مسعودؓ بیان فرماتے ہیں کہ رسول اللہ ﷺ نے ارشاد فرمایا:

ما من نبي بعثه الله في أمة قبلي إلا كان له من أمته حواريون وأصحاب يأخذون بسنته ويقتدون بأمره، ثم إنهم تخلف من بعدهم خلوف يقولون ما لا يفعلون ويفعلون ما لا يؤمرون فمن جاهدكم بیده فهو مؤمن ومن جاهدكم بلسانه فهو مؤمن ومن جاهدكم بقلبه فهو مؤمن وليس وراء ذلك من الإيمان حبة خردل²

مجھ سے قبل اللہ نے جو بھی نبی مبعوث کیا ہے اس کی امت میں سے اس کے کچھ حواری یا ساتھی ہوتے ہیں جو اس کی سنت کو اختیار کرتے ہیں اور اس کے حکم کی پیروی کرتے ہیں۔ پھر ان کے بعد ان کے نالائق جاں نشین آجاتے ہیں وہ ایسی بات کرتے ہیں جس پر وہ خود عمل نہیں کرتے اور اور ایسے کام کرتے ہیں جن کا ان کو حکم نہیں دیا جاتا۔ جو ان کے ساتھ اپنے ہاتھ سے جہاد کرے گا وہ مومن ہے اور اپنی زبان کے ساتھ ان سے جہاد کرے گا وہ بھی مومن ہے۔ اور جو ان کے ساتھ اپنے دل سے جہاد کرے گا وہ بھی مومن ہے اور اس کے بعد رائی کے دانے کے برابر بھی ایمان نہیں رہتا۔

ان آیات و احادیث سے ثابت ہوتا ہے کہ معاشرتی نظم کو ہر قیمت پر برائیوں سے پاک رکھنا چاہیے۔ انفرادی برائیاں بڑھ کر اجتماعی شرکی صورت اختیار کر لیتی ہیں۔ اس لیے اسلامی معاشرہ آغاز

۱۔ مسلم، الجامع الصحیح (الریاض، دار السلام، ۱۹۹۹ء) ص: ۴۲، رقم الحدیث: ۱۷۷۷۔

۲۔ ایضاً، ص: ۴۲، رقم الحدیث: ۱۷۷۷۔

ہی میں انہیں ختم کرنے کا انتظام کرتا ہے۔ چونکہ اسلامی معاشرہ باہمی خیر و فلاح کے اصول پر قائم ہے لہذا وہ عمل جو اسے نقصان پہنچائے مٹ جانا چاہیے۔ ان کے علاوہ اسلامی معاشرے میں پاکیزگی، ضبطِ نفس، لہو و لعب سے اجتناب، رواداری، فاسد رسوم سے کنارہ کشی اور معاشی عدم توازن سے بچاؤ کے اصول بھی نافذ رہیں گے۔

قیامِ خیر و رفعِ شر:

اسلام ایک ایسا معاشرہ چاہتا ہے جس میں خیر و شر کے بیٹانے متعین ہوں اور افراد معاشرہ ان سے سرمجاز نہ کریں۔ اگر تجاوز ہو تو امر بالمعروف اور نہی عن المنکر کا اصول اپنایا جائے۔ ہر فرد اس پر عمل کرے۔ بدی سے خود بھی بچے اور دوسروں کو بچانے کے لیے بھی کوشش کرے۔ یہ کوشش انفرادی بھی ہو سکتی ہے اور اجتماعی بھی۔ حضور اکرمؐ فرماتے ہیں کہ جس معاشرے میں باہمی خیر کے قیام اور شر کے مٹانے کی سعی نہیں ہوتی وہ بالآخر ہلاک ہو جاتا ہے۔ اسلام نے سب سے پہلے ان امور کی نشان دہی کی جو معاشرے کے لیے مہلک ثابت ہوتے ہیں۔ وہ گناہ بھی بتائے جو فرد اور جماعت کے ایمان کو ضائع کر دیتے ہیں۔ اس کے بعد ادارہ امر بالمعروف و نہی عن المنکر بیان کیا۔ اس میں بھی باہمی حسنِ ظن کو اصل اول قرار دیا۔ وہ امور جن سے افراد معاشرہ کو مجتنب رہنا چاہیے وہ یہ ہیں:

کباہر، بدگمانی، تجسس، حسد و بغض، ناجائز حمایت، غیبت اور جھوٹی گواہی وغیرہ۔ قرآن و سنت میں ہر ایک کے متعلق بہت تفصیلی احکام بیان ہوئے ہیں لیکن ہم اختصار سے صرف چند اشارات نقل کئے دیتے ہیں۔

سیدنا ابو ہریرہؓ سے روایت ہے رسول اللہ ﷺ نے فرمایا:

اجتنبوا السبع الموبقات۔ قيل: يا رسول الله! وما هن؟ قال: الشرك بالله
والسحر وقتل النفس التي حرم الله الآ بالحق و أكل مال اليتيم و أكل
الربا والتولي يوم الزحف وقذف المحصنات الغافلات المؤمنات۔^۱

سات ہلاک کر دینے والی باتوں سے بچو۔ لوگوں نے پوچھا: یا رسول اللہ ﷺ وہ کون سی باتیں ہیں؟ فرمایا: کسی کو خدا کا شریک ٹھہرانا، جادو کرنا، اس جان کو مار ڈالنا جس کو اللہ

نے حرام قرار دیا ہے مگر حق شرعی کے طور پر مارڈالنا جائز ہے سود کھانا، یتیم کا مال کھانا، لڑائی کے روز پشت دکھانا یعنی میدانِ جنگ یا جہاد سے بھاگ جانا، پاک دامن مؤمن اور بے خبر عورتوں پر زنا کی تہمت لگانا۔

معاشرتی استحکام کے لیے اسلام نے حسنِ ظن کو بنیادی حکمتِ عملی قرار دیا۔ واقعہ اقلک کے نتیجہ میں اللہ تعالیٰ نے فرمایا:

لَوْلَا إِذَا سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنفُسِهِمْ خَيْرًا۔^۱

جب تم لوگوں نے یہ بات سنی تھی تو مسلمان مردوں اور مسلمان عورتوں کا اپنے آپس والوں کے ساتھ گمان نیک کیوں نہ کیا۔

جھوٹی خبریں نشر کرنے سے منع فرمایا:

لَئِن لَّمْ يَنْتَهِ الْمُتَّفِقُونَ وَالَّذِينَ فِي قُلُوبِهِمْ مَّرَضٌ وَآلْمُرْجِفُونَ فِي الْمَدِينَةِ لَتُغْرِبَنَّاكَ فِيهِمْ ثُمَّ لَا يُجَاوِزُونَكَ فِيهَا إِلَّا قَلِيلًا۔^۲

یہ منافقین اور وہ لوگ جن کے دلوں میں خرابی ہے وہ لوگ جو مدینہ میں انواہیں اڑایا کرتے ہیں اگر باز نہ آئے تو ضرور ہم آپ کو ان پر مسلط کر دیں گے پھر یہ لوگ آپ کے پاس مدینہ میں بہت ہی کم رہنے پائیں گے۔

مساواتِ انسانی:

دینِ اسلام تمام انسانوں کی برابری کا دعویٰ ہے اور فضیلت کی بنیاد تقویٰ کو قرار دیتا ہے۔

ارشادِ بانی ہے:

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاهُمْ إِنَّ اللَّهَ عَلِيمٌ خَبِيرٌ۔^۳

اے لوگو! ہم نے تمہیں ایک مرد اور ایک عورت سے پیدا کیا اور تمہاری برادریاں اور قبیلے بنائے تاکہ تم ایک دوسرے کو پہچان سکو۔ بے شک تم میں سب سے زیادہ افضل وہ

النور (۲۴) ۱۲۳۔

الاحزاب (۳۳) ۶۰۔

الحجرات (۴۹) ۱۳۔

ہے جو اللہ کے نزدیک سب سے زیادہ پرہیزگار ہے۔ بے شک اللہ تعالیٰ جاننے والا اور
خبردار ہے۔

رسول اللہ ﷺ نے بھی اسی بات کا اعادہ فرمایا کہ تمام انسان ایک ماں باپ کی اولاد ہیں، کسی کو
کسی پر برتری حاصل نہیں۔ ارشادِ نبوی ﷺ ہے:

لَا فَضْلَ لِعَرَبِيٍّ عَلَىٰ أَعْجَمِيٍّ وَلَا أَعْجَمِيٍّ عَلَىٰ عَرَبِيٍّ وَلَا لَأَحْمَرَ عَلَىٰ اسْوَدَ
وَلَا لَأَسْوَدَ عَلَىٰ الْأَحْمَرَ إِلَّا بِالتَّقْوَىٰ-^۱

کسی عربی کو عجمی پر اور کسی عجمی کو عربی پر اور کسی سرخ کو سیاہ پر اور کسی سیاہ کو سرخ پر کوئی
فضیلت حاصل نہیں مگر تقویٰ کے سبب سے۔

اسلام تعصب پھیلانے کی سختی سے ممانعت کرتا ہے، اللہ کے رسول ﷺ نے ایسا کرنے والے کو
خارج از اسلام قرار دیا۔ رسول اللہ ﷺ کا ارشاد ہے:

لَيْسَ مِنَّا مَنْ دَعَا إِلَىٰ عَصَبِيَّةٍ-^۲

جس نے تعصب کی دعوت دی وہ ہم میں سے نہیں۔

وحدتِ فکرِ انسانی:

اسلام کا دعویٰ ہے کہ انفرادی اور اجتماعی زندگی کے لیے جن اصولوں کی ضرورت تھی وہ اللہ تعالیٰ
نے انسان کو سمجھائے اسے جس بنیادی فکر کی ضرورت اور جس رہنمائی کی احتیاج تھی وہ رب العالمین
نے مہیا کر دی۔ انسان نے اسے ضائع کر کے مصنوعی فکری خاکے مرتب کرنا شروع کئے۔ انسانوں کا
باہمی فکری اختلاف ان کا اپنا پیدا کردہ ہے۔ قرآن نے بڑے جامع الفاظ میں اسے بیان کیا ہے۔

كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ وَ مُنذِرِينَ-^۳

سب آدمی ایک ہی طریق کے تھے پھر اللہ تعالیٰ نے پیغمبروں کو بھیجا جو کہ خوشی (کے
وعدے) سناتے تھے اور ڈراتے تھے۔

احمد بن حنبل، المسند، ۴/۳۸، رقم الحدیث: ۲۳۳۸۹

آبوداؤد، السنن، ص: ۱۰۱۰، رقم الحدیث: ۵۱۶۱

البقرة (۲) ۲۱۳

وحدتِ نسلِ انسانی:

اسلام وحدتِ نسلِ انسانی کا داعی ہے وہ انسانوں کی محدود تفریق کا قائل نہیں۔ ان کے درمیان مخصوص وجود (رنگ، نسل، وطن اور زبان) کی بنا پر فضیلت و ذلت کو نہیں مانتا۔ قرآن پاک نے اس اصول کو یوں بیان کیا ہے:

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً جِئْتُمُ اللَّهَ الَّذِي تَسَاءَلُونَ بِهِ وَالْأَرْحَامَ^۱
 لوگو! اپنے پروردگار سے ڈرو جس نے تمہیں ایک جان سے پیدا کیا اور اسی سے اس کی بیوی کو پیدا کیا۔ ان دونوں سے بہت سے مرد اور عورتیں پھیلا دیں۔ اس اللہ سے ڈرو جس کے نام پر تم ایک دوسرے سے سوال کرتے ہو اور قرابت سے بھی ڈرو۔

ہمدردی اور ایثار:

ہمدردی و خیر خواہی اور ایثار و قربانی کا جذبہ دراصل انسان کی بے غرضی اور خلوص کی دلیل ہے، کتبِ حدیث میں ”الحب فی اللہ“ کے عنوان سے ایک مستقل باب ہے۔ جس سے اس کی اہمیت کا اندازہ ہوتا ہے۔ احادیث میں مختلف پیراؤں میں اسے بیان کیا گیا ہے۔ حضرت ابوامامہؓ روایت کرتے ہیں کہ رسول اللہ ﷺ نے فرمایا:

من احبَّ لله وابتغى الله واعطى الله ومنع الله فقد استكمل الايمان.^۲
 جس شخص نے محبت کی خدا کے واسطے اور بغض رکھا خدا کے واسطے اور دیا خدا کے واسطے اور منع کیا خدا کے واسطے، اس نے اپنے ایمان کو کامل کر لیا۔

نیز سیدنا ابو ذرؓ بیان فرماتے ہیں کہ رسول اللہ ﷺ نے ارشاد فرمایا:

افضل الأعمال الحب فی اللہ والبغض فی اللہ.^۳

اللہ کے لیے محبت کرنا اور اللہ کی راہ میں بغض رکھنا بہترین اعمال میں سے ہے۔

سیدنا عبد اللہ بن عمرؓ روایت کرتے ہیں کہ رسول اللہ ﷺ نے فرمایا:

النساء، (۳) ۱

آبوداؤد، السنن، ص: ۹۲۶، رقم الحدیث: ۳۶۸۱

أيضاً، ص: ۹۱۱، رقم الحدیث: ۳۵۹۹

المسلم اخوالمسلم، لا يظلمه ولا يسلمه، ومن كان في حاجة اخيه كان الله في حاجته، ومن فرج عن مسلم كربة فرج الله عنه كربة من كربات يوم القيامة، ومن ستر مسلماً ستره الله يوم القيامة^۱۔

مسلمان مسلمان کا بھائی ہوتا ہے نہ اس پر ظلم کرتا ہے اور نہ اس سے کنارہ کرتا ہے اور جو آدمی اپنے بھائی کی حاجت روائی میں رہے اللہ اس کی حاجت روائی میں رہتا ہے اور جس نے کسی مسلمان سے ایک دکھ ہٹایا اللہ نے اس سے روزِ قیامت کے دکھوں سے ایک دکھ دور کر دیا اور جس نے کسی مسلمان پر پردہ ڈالا اللہ نے اس پر قیامت کے روز پردہ ڈالا۔

ان احادیث سے وہ معاشرتی ہمدردی بخوبی واضح ہو جاتی ہے جو ایک اچھے معاشرے کے لیے ضروری ہے۔ حضور ﷺ نے معاشرتی ہمدردی اور خیر خواہی کے تمام امکانی پہلو واضح فرمائے ہیں جن سے ایک اچھی معاشرت قائم ہو سکتی ہے۔

معاشرتی خرابیاں:

یہاں پر ضروری ہے کہ معاشرتی خرابی کا مفہوم واضح کیا جائے۔

خراب کا معنی ”ویران کرنا“ ہے۔^۲

لفظ خراب کا معنی ویران، اجاڑ ہے۔^۳

قرآن کریم میں دو مقامات پر خرابی کا لفظ استعمال ہوا ہے۔

يَخْرِبُونَ بُيُوتَهُمْ بِأَيْدِيهِمْ وَأَيْدِي الْمُؤْمِنِينَ فَاعْتَبِرُوا يَا أُولِيَ الْأَبْصَارِ ۝ ۴

وہ اپنے گھروں کو اپنے اور اپنے مومنین کے ہاتھوں سے خراب کرتے ہیں۔

اے آنکھ والو! عبرت حاصل کرو۔

ایک اور مقام پر اللہ تعالیٰ فرماتے ہیں:

^۱بخاری، الجامع الصحیح، ص: ۳۹۴، رقم الحدیث: ۲۴۴۲۔

^۲وجید الزماں، لغات حدیث (لاہور، نعمانی کتب خانہ) ۵۶۹، ۱۔

^۳سز مخشری، ابی القاسم محمود بن عمر، اساس البلاغہ (تحقیق: عبدالرحیم محمود، مکتبہ نامعلوم) ص: ۱۰۶۔

^۴الْحَشْر (۵۹) ۲۔

وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهِ ۗ^۱

اس سے بڑا ظالم کون ہو گا جو اللہ کی مساجد میں اللہ کا ذکر کرنے سے منع کرتا ہے اور اس میں خرابی پیدا کرنے کی کوشش کرتا ہے۔

احادیث میں بھی لفظ خراب کئی جگہ استعمال ہوا ہے جیسا کہ:

وما رأينا من فلان خربة في دينه^۲

ہم نے فلاں کے دین میں کوئی خرابی نہیں دیکھی۔

چنانچہ معاشرتی طرز حیات میں ایسی تبدیلی کہ جس میں سابقہ مسلمہ اصولوں سے انحراف کیا گیا ہو، معاشرتی خرابی ہوتی ہے۔ انسانی معاشرے کے ساتھ ساتھ باہمی اختلاف اور طبقاتی فرق کسی بھی معاشرے میں خرابی کا سبب بنتا ہے۔ دین کے اصول تو ایک ہی ہیں لیکن لوگوں کے باہمی اختلافات کی وجہ سے ان میں تبدیلی آجاتی ہے جو خرابی کا باعث بنتی ہے۔

مختلف معاشروں میں خرابی کا معیار:

ایک اسلامی معاشرے کی بنیاد اسلامی قوانین پر قائم ہوتی ہے اور اسلام ہی اسلامی معاشرے کے افراد کا اوڑھنا بچھونا ہوتا ہے۔ ایک غیر اسلامی معاشرے کی بنیاد انسانی عقل و فکر اور نظریات پر قائم ہوتی ہے۔ انسانی نظریات یکساں نہیں رہتے بلکہ ان میں تغیر و تبدل واقع ہوتا رہتا ہے اور انفرادی اختلافات کی وجہ سے لوگ کبھی بھی ایک نظریہ پر قائم نہیں رہتے جس کی وجہ سے معاشرتی اقدار یکساں نہیں رہتیں۔ مختلف معاشروں کے ہاں معاشرتی اقدار کا معیار مختلف ہو جاتا ہے۔ ایک معاشرے کے ہاں ایک قدر قابل احترام اور قابل عمل ہوتی ہے جبکہ اسی وقت میں دوسرے معاشرے کے ہاں وہی قدر قابل نفرت سمجھی جاتی ہے۔ مختلف معاشروں میں خرابیوں کے معیارات کے مختلف ہونے کی درج ذیل مثالوں سے وضاحت کی جاتی ہے۔

اس قسم کی دیگر بے شمار مثالیں ہیں جن میں ایک معاشرہ دوسرے معاشرے سے اختلاف کرتا ہے اور معاشرتی خرابیوں کا معیار ایک دوسرے سے مختلف ہے۔ معاشرتی خرابیوں کو ہم تین درجات میں تقسیم کرتے ہیں:

۱۔ عملی خرابیاں ۲۔ اخلاقی خرابیاں ۳۔ فکری خرابیاں

۱۔ عملی خرابیاں:

عملی خرابیوں کے ذیل میں ہم درج ذیل خرابیوں پر بحث کرتے ہیں۔

۱۔ ناپ تول میں کمی ب۔ چوری

ج۔ زکوٰۃ نہ دینا د۔ شراب نوشی

ر۔ امر بالمعروف و نہی عن المنکر نہ کرنا

س۔ سود

۲۔ اخلاقی خرابیاں:

اخلاقی خرابیوں کے ذیل میں ہم درج ذیل خرابیوں پر بحث کرتے ہیں۔

۱۔ جھوٹ ب۔ نیبیت

ج۔ جھوٹی قسم د۔ قول و فعل کا تضاد

۳۔ فکری خرابیاں:

فکری خرابیوں کے ذیل میں ہم درج ذیل خرابیوں پر بحث کرتے ہیں۔

۱۔ شرک

ب۔ غیر اللہ کی قسم

ج۔ بدفالی، بدشگونی

سابقہ معاشروں کی تباہی کے اسباب، قرآن کی روشنی میں:

تاریخ انسانی میں مختلف معاشرے تشکیل پائے اور پیوند خاک ہوئے۔ قرآن کریم نے مختلف

معاشروں کی تباہی کا ذکر کیا ہے۔ اللہ تعالیٰ نے قوم نوح، قوم عاد اور قوم ثمود کو ان کی سرکشی کے

سبب اپنے انجام کو پہنچایا۔ ارشاد باری تعالیٰ ہے:

أَلَمْ يَأْتِكُمْ نَبُؤُا الَّذِينَ مِن قَبْلِكُمْ قَوْمِ نُوحٍ وَعَادٍ وَثَمُودَ وَالَّذِينَ مِن
بَعْدِهِمْ-

کیا تمہیں ان کی خبر پہنچی جو تم سے پہلے تھے؟ قوم نوح، عاد اور ثمود کی اور جو
لوگ ان کے بعد ہوئے۔

قوم نوح کا ذکر کرتے ہوئے مزید فرمایا:

وَأَعْرَفْنَا الَّذِينَ كَذَبُوا بِآيَاتِنَا-^۱

ہم نے اپنی آیتیں جھٹلانے والوں کو ڈبو دیا۔

ہدایت کو بھلا کر منکبیرانہ رویہ اختیار کرنے والے معاشروں کو ذلت آمیز تباہی سے دوچار کیا گیا۔

چنانچہ قارون اور فرعون کے ذکر میں اللہ تعالیٰ نے یوں وضاحت کی گئی ہے:

وَقَارُونَ وَفِرْعَوْنَ وَهَامَانَ، وَلَقَدْ جَاءَهُمْ مُوسَىٰ بِالْبَيِّنَاتِ
فَاسْتَكْبَرُوا فِي الْأَرْضِ وَمَا كَانُوا سَابِقِينَ ۝ فَكُلًّا أَخَذْنَا بِذَنبِهِ
فَمِنْهُمْ مَن أَرْسَلْنَا عَلَيْهِ حَاصِبًا وَمِنْهُمْ مَن أَخَذْنَاهُ الصَّيْحَةُ
وَمِنْهُمْ مَن حَسَفْنَا بِهِ الْأَرْضَ وَمِنْهُمْ مَن أَعْرَفْنَا وَمَا كَانَ اللَّهُ
لِيُظْلِمَهُمْ وَلَكِن كَانُوا أَنفُسَهُمْ يَظْلِمُونَ^۲

اور ہم نے قارون اور فرعون اور ہامان کو بھی ہلاک کیا اور ان کے پاس
موسیٰ کھلی دلیلیں لے کر آئے تھے۔ پھر ان لوگوں نے زمین میں سرکشی کی
اور بھاگ نہ سکے تو ہم نے ہر ایک کو اس کے گناہ کی سزا میں پکڑ لیا سو ان
میں سے بعضوں پر ہم نے تند ہوا بھیجی اور ان میں سے بعض کو ہولناک
آواز نے آدبا یا اور ان میں سے بعض کو ہم نے زمین میں دھنسا دیا اور ان
میں بعض کو ڈبو دیا اور اللہ ایسا نہ تھا کہ ان پر ظلم کرتا، لیکن یہی لوگ اپنے
اوپر ظلم کیا کرتے تھے۔

پچھلے معاشروں کی تباہی پر غور کرنے کے ضمن میں ارشاد فرمایا:

۱۔ ابراہیم (۱۲)۔ ۹۔

۲۔ الاعراف (۷)۔ ۶۳۔

۳۔ العنکبوت (۲۹)۔ ۳۹۔ ۴۰۔

أَوَلَمْ يَسِينُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ كَانُوا مِنْ قَبْلِهِمْ كَانُوا هُمْ أَشَدَّ مِنْهُمْ قُوَّةً وَآثَارًا فِي الْأَرْضِ فَأَخَذَهُمُ اللَّهُ بِذُنُوبِهِمْ وَمَا كَانَ لَهُمْ مِنَ اللَّهِ مِنْ وَاقٍ ۝^۱

کیا وہ زمین میں چلتے پھرتے نہیں، پس دیکھ لیجئے ان کا انجام کیا ہوا۔ جو ان سے پہلے تھے وہ قوت میں اور زمین میں نشانیاں چھوڑنے میں ان سے بڑھ کر تھے۔ سو اللہ تعالیٰ نے انہیں گناہوں کی وجہ سے پکڑا اور کوئی انہیں اللہ تعالیٰ (کی سزا) سے بچانے والا نہ تھا۔

غور و فکر کرنے سے معلوم ہوتا ہے کہ قرآن کریم میں سابقہ معاشروں کی تباہی اور ان کے عذاب اور ان کے اسباب کے تذکرے اسی لیے کیے گئے ہیں تاکہ امت مسلمہ کو بتایا جاسکے کہ اگر یہ امت بھی ان اسباب کو دہرائے گی اور ویسی ہی غلطیوں کا ارتکاب کرے گی تو پھر وہ یاد رکھے کہ ان کا حشر بھی انہی جیسا ہوگا۔

جدید معاشرہ کے اصلاح طلب پہلو اور قرآن سے راہنمائی:

تاریخ کے مطالعہ سے یہ بات ثابت ہوتی ہے کہ انسانی اصلاح کے تھوڑے بہت نتائج بھی برآمد ہوئے لیکن بحیثیت مجموعی انسان کی معاشرتی زندگی میں بگاڑ اور خرابیاں ہر دور میں غالب رہیں۔ چنانچہ قرآن پاک میں ہے:

اعْمَلُوا آلَ دَاوُدَ شُكْرًا وَقَلِيلًا مِّنْ عِبَادِيَ الشَّكُورِ ۝^۲

اے آلِ داؤد شکر کرتے ہوئے عمل کرو اور میرے بندوں میں سے تھوڑے شکر گزار ہیں۔

اسی طرح قرآن پاک نے مختلف اقوام کا ذکر کرتے ہوئے فرمایا:

وَفَرَعُونَ ذِي الْأَوْتَادِ الَّذِينَ طَعَوْا فِي الْبَلَدِ فَأَكْثَرُوا فِيهَا
الْفَسَادَ ۝^۳

المؤمن (۳۰) ۲۱۔

الساء (۳۳) ۱۳۔

الفجر (۸۹) ۱۰-۱۳۔

اور میتوں والے فرعون کے ساتھ جنہوں نے شہروں میں سرکشی کی سوان
میں بہت فساد کیا۔

چنانچہ اسی فساد کو مٹانے کے لئے اور معاشرے کے دیگر اصلاح طلب پہلوؤں پر راہنمائی کے لیے
اللہ تعالیٰ نے کلام مجید میں راہنما اصول بیان فرمائے ہیں۔ اس مضمون میں ہمارے پیش نظر یہی اصول
ہیں ہے کہ جن کی روشنی میں ہم اصلاح معاشرہ کا تصور پیش کریں۔ دورِ حاضر میں عام طور پر
معاشرے کے درج ذیل پہلوؤں میں اصلاح کی ضرورت محسوس کی جاتی ہے:

- ۱۔ اخلاقی پہلو
۲۔ اقتصادی پہلو
۳۔ عملی پہلو
۴۔ فکری پہلو

۱۔ اخلاقی پہلو:

دورِ حاضر میں عام طور پر ہمارے معاشرے کا اخلاقی پہلو انتہائی سنجیدگی سے اصلاح کے لیے توجہ کا
پہلے سے کہیں زیادہ طالب ہے۔ عموماً درج ذیل اخلاقی خرابیوں نے معاشرے کے چہرے کو بگاڑ کر
رکھ دیا ہے:

- ۱۔ جھوٹ اور جھوٹی قسم
ب۔ زنا کاری
ج۔ غیبت
د۔ قول و فعل کا تضاد

اب ہم دیکھتے ہیں کہ اللہ تعالیٰ نے ان جملہ خرابیوں کے ضمن میں کیا احکامات صادر فرمائے ہیں۔
۱۔ جھوٹ اور جھوٹی قسم:

معاشرتی خرابیوں میں سے ایک بدترین خرابی جھوٹ ہے اور معاشرے میں فتنہ و فساد کا باعث
ہے۔ کسی چیز کو عمداً یا بھول کر خلاف واقعہ قرار دینا جھوٹ ہے۔ نادانی میں بولے گئے جھوٹ کا گناہ
نہیں ہوتا۔ دنیا میں کچھ ایسے بد بخت بھی ہیں جو اللہ تعالیٰ اور رسول اللہ ﷺ پر جھوٹ باندھتے ہیں۔
اللہ تعالیٰ کا ارشاد ہے:

فَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا لِيُضِلَّ النَّاسَ بِعَيْرِ عِلْمٍ إِنَّ اللَّهَ
لَا يَهْدِي الْقَوْمَ الظَّالِمِينَ ۝

تو اس سے بڑھ کر ظالم کون ہے جو اللہ پر جھوٹ باندھ کر لوگوں کو اپنی جہالت سے گمراہ کرے۔ بے شک اللہ ظالموں کو راہ نہیں دکھاتا۔

پھر ارشاد ہوتا ہے:

إِنَّمَا يَفْتَرِي الْكَاذِبُ الَّذِينَ لَا يُؤْمِنُونَ بِاللَّهِ وَأُولَئِكَ هُمُ
الْكَذِبُونَ ۝^۱

جھوٹ بہتان وہی باندھتے ہیں جو اللہ کی آیتوں پر ایمان نہیں رکھتے اور وہی جھوٹے ہیں۔

جھوٹ کے بارے میں اللہ تعالیٰ کے بڑے واضح احکام ہیں۔ جھوٹ تمام گناہوں اور بے حیائی کے عیوب میں بدترین ہے اور تمام واضح نصوص کی روشنی میں جھوٹ کے حرام ہونے پر امت کا اتفاق ہے۔ جھوٹ بولنا مسلمان کے اخلاق کے منافی ہے۔ جھوٹ بولنا کسی مذہب، معاشرے میں پسند نہیں کیا جاتا بلکہ ہر دور اور خطے کے لوگ جھوٹ کو ناپسند کرتے ہیں۔ جھوٹ آدمی اللہ تعالیٰ کی طرف سے لعنت کا مستحق ہے۔

جیسا کہ ارشادِ بانی ہے:

لَعْنَتَ اللَّهِ عَلَى الْكَاذِبِينَ ۝^۲

جھوٹوں پر اللہ کی لعنت۔

ان آیات سے یہ بات واضح ہوتی ہے کہ جھوٹ گناہ کبیرہ ہے اور اسے ہر معاشرے میں برا تصور کیا جاتا ہے۔ لوگوں کو اس سے بچنے کا حکم دیا گیا ہے۔ علاوہ ازیں جھوٹی قسم کھانے والے کے لیے بھی اللہ تعالیٰ نے قرآن کریم میں وعید فرمائی ہے۔

قسم کی تین قسمیں ہیں:

بیمین لغو، بیمین معلقہ، بیمین غموس۔

بیمین لغو:

گفتگو کے دوران کسی قصد یا ارادے کے بغیر بے ساختہ قسم کھانا 'بیمین لغو' کہلاتا ہے۔ مثال کے طور پر خدا کی قسم میں نے ایسا کہا، اللہ کی قسم تم اسے پی لو، بخدا ایسا نہیں ہو او غیر ہ۔^۱
یہ قسم غیر اختیاری ہوتی ہے اور اس پر کوئی گرفت یا کفارہ نہیں ہے۔ ارشاد باری تعالیٰ ہے:
لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤَاخِذُكُمْ بِمَا كَسَبْتُمْ قُلُوبِكُمْ وَاللَّهُ عَفُورٌ ذَلِيلٌ ۝^۲

بلا مقصد قسمیں کھانے پر خدا تم کو نہیں پکڑے گا۔ ہاں دل سے جو قسمیں تم نے کھائیں، ان پر مواخذہ کرے گا اور اللہ بڑا بخشنے والا، حلم والا ہے۔

بیمین معلقہ: یہ وہ قسم ہے جس کا تعلق مستقبل میں کسی کام سے ہو۔ جیسے اللہ کی قسم میں زید سے بات چیت نہیں کروں گا۔ اللہ کی قسم میں فلاں کے گھر نہیں جاؤں گا وغیرہ۔ ایسی قسم کھانے والے کو چاہیے کہ وہ غور کرے، قسم توڑنا بہتر محسوس کرے تو توڑ دے اور کفارہ ادا کرے۔^۳
قرآن حکیم میں ارشاد ہے:

فَكَفَّارَتُهُ إِطْعَامُ عَشْرَةِ مَسْكِينٍ مِنْ أَوْسَطِ مَا نَطَعُمُونَ أَهْلِيكُمْ
أَوْ كِسْوَتُهُمْ أَوْ تَحْرِيرُ رَقَبَةٍ فَمَنْ لَمْ يَجِدْ فَصِيَامُ ثَلَاثَةِ أَيَّامٍ ذَلِكَ
كَفَّارَةُ أَيْمَانِكُمْ إِذَا حَلَفْتُمْ وَاحْفَظُوا أَيْمَانَكُمْ^۴

تو اس کے کفارے میں دس مسکینوں کو متوسط درجے کا کھانا، جو عموماً تم اپنے عیال کو کھلاتے ہو، کھلا دو۔ یا ان کو لباس پہناؤ یا غلام آزاد کرو اور جس کو یہ کچھ میسر نہ ہو تو وہ تین دن کے روزے رکھے، یہ تمہاری قسموں کا کفارہ ہے جب تم قسم کھا کر خلاف کرو اور اپنی قسموں کی خوب حفاظت کرو۔

ابن حجر، معاشرہ کی مہلک بیماریاں اور ان کا علاج، مترجم: مولانا نصیر احمد (لاہور، مکتبہ قدوسیہ، ۱۹۹۲ء) ص: ۳۸۵۔

البقرة (۲) ۲۲۵۔

ابن حجر، معاشرہ کی مہلک بیماریاں اور ان کا علاج، ص: ۳۸۵۔

المائدہ (۵) ۸۹۔

بیمین غموس:

جان بوجھ کر جھوٹی قسم کھانا مہلک ترین معاشرتی خرابی ہے۔ اس کو 'بیمین غموس' کہتے ہیں۔ غموس کے معنی ہیں 'غوطہ دینے والی'۔ اس کو غموس اس لیے کہا جاتا ہے کہ ایسی قسم کھانے والا دنیا میں گناہوں میں اور آخرت میں جہنم کے عذاب میں غوطہ کھائے گا۔ جھوٹی قسم کھانے والا اس خدائے بزرگ و برتر کے سامنے مجرمانہ جسارت کرتا ہے جس کے حضور میں اکڑی ہوئی گردنیں خم ہو جاتی ہیں۔ پوری کائنات جس کے درپر سجدہ ریز ہوتی ہے۔ لیکن اس جھوٹے گاہراہ جو جھوٹی قسم کھا کر نوع انسانی کے ایک فرد یا اپنے اسلامی بھائی کی رقم اینٹھ لیتا ہے۔ اس کا یہی مقصود کیا کم ہے:

۱۔ اس نے اللہ رب العزت کی عظمت اور کبریائی کی کوئی پرواہ نہیں کی۔

۲۔ دوسرے کا مال ناحق چھین کر خود اپنے اوپر ظلم کیا۔

۳۔ جس کا مال چھینا اس پر بھی ظلم کیا۔

قرآن کریم میں ارشاد ہے:

إِنَّ الَّذِينَ يَشْتَرُونَ بِعَهْدِ اللَّهِ وَأِيمَانِهِمْ مَمْنًا قَلِيلًا أُولَٰئِكَ لَا خَلَاقَ لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا يُرَكِّبُهُمْ وَهُمْ عَذَابُ أَلِيمٌ

جو لوگ اللہ کے قول و قرار اور قسمیں بیچ کر حقیر سی قیمت خریدتے ہیں ان کے لیے آخرت میں کوئی حصہ نہیں۔ اور اللہ تعالیٰ نہ ان سے بات کرے گا، نہ قیامت کے دن ان کی طرف دیکھے گا، نہ ان کو پاک کرے گا اور ان کے لیے دردناک عذاب ہوگا۔

چنانچہ جو لوگ دنیا کی حقیر سی رقم اور معمولی قیمت پر جھوٹی قسمیں کھاتے ہیں، اور اللہ کے قول و قرار اور قسموں کو بیچ کر حقیر سی قیمت وصول کرتے ہیں، آخرت کی نعمتوں اور وہاں کے اجر میں ان کا کوئی حصہ نہ ہوگا، نہ اللہ تعالیٰ ان سے خوشنودی کے ساتھ ہم کلام ہوگا، نہ قیامت کے دن ان پر شفقت کی نظر ڈالے گا، نہ ان کے دلوں کو پاک صاف رکھے گا، نہ ان کے اوپر خیر و برکت نازل فرمائے گا اور

نہی ان کی تعریف اور ستائش کرے گا بلکہ انہیں سخت ترین عذاب میں مبتلا فرمائے گا۔

ب۔ زنا کاری:

یہ ایک ایسی اخلاقی برائی ہے جو کہ معاشرے میں فساد اور اس کے بگاڑ کا باعث بنتی ہے۔ اس کے جملہ اثرات سے بچانے کے لیے اللہ تعالیٰ نے اس سے بے کی خصوصی تاکید فرمائی ہے اور اسے بے حیائی قرار دیا ہے۔ ارشادِ بانی ہے:

وَلَا تَقْرَبُوا الزَّانِيَ إِنَّهُ كَانَ فَاحِشَةً وَسَاءَ سَبِيلًا ۝^۱

اور زنا کے پاس بھی نہ جانا کہ وہ بے حیائی ہے اور بری راہ ہے۔

یہی نہیں بلکہ مزید فرمایا کہ اگر باز نہیں آؤ گے اور اس کا ارتکاب کرو گے تو اس کو سزا بھگتنا پڑے گی۔ ارشادِ بانی ہے:

الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ وَلَيْشَهَدَ عَذَابُهُمَا طَائِفَةٌ مِّنَ الْمُؤْمِنِينَ ۝^۲

بدکاری کرنے والی عورت اور بدکاری کرنے والا مرد، جب ان کی بدکاری ثابت ہو جائے تو دونوں میں سے ہر ایک کو سو درے مارو اور اگر تم اللہ اور روزِ آخرت پر یقین رکھتے ہو تو اللہ کے قانون کو نافذ کرنے میں تمہیں ان پر ہرگز ترس نہ آئے۔ اور چاہیے کہ ان کی سزا کے وقت مسلمانوں کی ایک جماعت بھی موجود ہو۔

اس سے معلوم ہوتا ہے کہ یہ ایک نہایت سنجیدہ معاملہ ہے اور اس کی سزا کے نفاذ میں ذمہ داری کا مظاہرہ کیا جائے گا تو معاشرے میں کسی دوسرے کو اس کی جرأت نہ ہوگی اور نتیجتاً معاشرہ اس کے اثراتِ بد سے بچا رہے گا۔

ج۔ غیبت:

معاشرتی خرابیوں میں ایک مہلک خرابی غیبت ہے جس کی وجہ سے لوگوں کے درمیان کینہ، بغض، نفرت اور فساد پیدا ہوتا ہے اور محبت اور بھائی چارہ، اتفاق اور خیر خواہی کا جذبہ ختم ہو جاتا ہے۔ غیبت، چغتل خوری اور پیٹھ پیچھے برائی کرنے والوں کے لیے اللہ تعالیٰ اور اس کے رسول ﷺ نے وعیدوں کا اعلان فرمایا ہے اور ان کاموں سے بچنے کی پر زور تاکید فرمائی ہے۔ چنانچہ ارشاد باری تعالیٰ ہے:

وَيَا لِكُلِّ هُمَزَةٍ لُّمَزَةٍ ۝^۱

ہلاکت ہے اس آدمی کے لیے جو لوگوں پر طنز اور برائیاں کرنے کا عادی ہے۔

د۔ قول و فعل کا تضاد:

عصر حاضر میں قول و فعل کا تضاد اس قدر عام ہو گیا ہے کہ اسے کوئی گناہ ہی نہیں سمجھا جاتا۔ جبکہ اس کے اثرات میں سے سب سے برا اثر یہ ہے کہ اس کا ارتکاب کرنے والے کی شخصیت مسخ ہو کر رہ جاتی ہے اور اس کا اعتبار جاتا رہتا ہے۔ اگر معاشرے کے زیادہ تر افراد ایسا کرنے لگ جائیں تو اس کے اخلاق کا دیوالیہ نکل جانا سمجھ میں آتا ہے۔ لہذا اللہ تعالیٰ اس کو سخت ناپسند کرتا ہے اور چاہتا ہے کہ اس کے ماننے والوں کا قول اور فعل ایک جیسا ہو نا چاہیے۔ قرآن کریم میں ارشاد ہوتا ہے:

يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ ۝ كَبِيرٌ مَّقْتًا عِنْدَ اللَّهِ

أَنْ تَقُولُوا مَا لَا تَفْعَلُونَ ۝^۲

مومنو! تم ایسی بات کیوں کہا کرتے ہو جو تم کیا نہیں کرتے۔ اللہ ایسی بات سے

سخت بیزار ہے کہ ایسی بات کہو جو کرو نہیں۔

چنانچہ ہمیں ایسی بات سے بچنا چاہیے جو اللہ تعالیٰ بیزار ہے۔ بد عہدی بھی اسی زمرے میں آتی ہے جس کے مرتکب کے بارے میں رسول اللہ ﷺ نے فرمایا ہے کہ اس کا دین سے تعلق نہیں۔

۲۔ اقتصادی پہلو:

دور حاضر میں ہمارے معاشرے کے شعبہ اقتصادیات میں جو غیر اسلامی روایات جڑ پکڑ چکی ہیں ان میں سے اہم ترین درج ذیل ہیں:

الف۔ زکوٰۃ کی عدم ادائیگی ب۔ سود

الف۔ زکوٰۃ کی عدم ادائیگی:

زکوٰۃ ادا نہ کرنا دور حاضر میں عام معاشرتی خرابیوں میں سے ایک ہے۔ زکوٰۃ مالداروں کے ذمہ غریبوں کا حق ہے۔ مالداروں کو چاہیے کہ اللہ نے جو دولت انہیں عطا فرمائی ہے اس میں سے اس حق کو ادا کریں۔ زکوٰۃ کی ادائیگی اور اس کی ترغیب دینے کے لیے کثیر آیات وارد ہیں جو لوگ زکوٰۃ کے نام سے بھاگتے ہیں ان آیتوں میں ان کے لیے سخت وعید، آخرت میں دردناک عذاب اور دنیا میں ان کے اوپر حادثات کے نزول اور بے برکتی نمودار ہونے کی بشارتیں موجود ہیں۔ اس ضمن میں چند آیات درج ہیں:

إِنَّ الَّذِينَ آمَنُوا وَعَمِلُوا الصَّالِحَاتِ وَ أَقَامُوا الصَّلَاةَ وَ آتَوْا الزَّكَاةَ
لَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ۝^۱

بے شک جو لوگ ایمان لائے اور جنہوں نے نیک کام کیے، اور نماز کی پابندی کی اور زکوٰۃ دی، تو ان کو ان کے پروردگار کے پاس اجر ملے گا اور (قیامت کے دن) انہیں نہ کوئی خوف ہوگا اور نہ وہ غمگیں ہوں گے۔

اس آیت سے ان ایمان والوں کے بدلہ کا اندازہ ہوتا ہے جو نیک کام کرتے ہیں، نماز کی پابندی کرتے ہیں اور زکوٰۃ دیتے ہیں۔ یہ بدلہ وہ اجر و ثواب ہوگا جو اللہ کی طرف سے انہیں عطا ہوگا، انہیں آخرت کے عذاب کا خوف نہیں ہوگا، نہ ہی دنیا میں انہیں کوئی رنج ہوگا۔

وَ لَا يَحْسَبَنَّ الَّذِينَ يَبْخُلُونَ بِمَا أَنَّهُمْ اللَّهُ مِنْ فَضْلِهِ هُوَ خَيْرٌ لَّهُمْ
بَلْ هُوَ شَرٌّ لَّهُمْ سَيُطَوَّقُونَ مَا بَخُلُوا بِهِ يَوْمَ الْقِيَامَةِ وَ لِلَّهِ مِيرَاثُ
السَّمَوَاتِ وَ الْأَرْضِ وَ اللَّهُ بِمَا تَعْمَلُونَ خَبِيرٌ ۝^۱

مطالعہ القرآن
شمارہ: ۵، جلد: ۹، جنوری تا جون ۲۰۲۲ء

اور جن لوگوں کو اللہ نے اپنے فضل سے (کچھ) مال عنایت فرمایا ہے اور وہ اس میں بخل کرتے ہیں تو وہ اس بخل کو اپنے حق میں بہتر نہ سمجھیں، بلکہ وہ ان کے حق میں برا ہے۔ وہ جس مال میں بخل کرتے ہیں، قیامت کے دن اس کا طوق بنا کر ان کی گردنوں میں ڈال دیا جائے گا اور (یاد رکھو) آسمانوں اور زمین کا وارث اللہ ہی ہے اور جو کچھ تم کر رہے ہو، اللہ اس سے باخبر ہے۔

اس آیت میں ان لوگوں کے لیے وعید ہے جو شرارت سے زکوٰۃ دینے میں بخل کرتے ہیں، قیامت کے دن ایسے تمام لوگوں سے انتقام لیا جائے گا۔ ارشادِ باری تعالیٰ ہے:

هَذَا مَا كَنَزْتُمْ لِأَنْفُسِكُمْ فَذُوقُوا مَا كُنْتُمْ تَكْنِزُونَ ۝^۲

یہ وہی ہے جس کو تم نے اپنے لیے جمع کیا تھا، تو تم جو جمع کرتے تھے اب اس کا مزہ چکھو۔

یہاں ان لوگوں کے بارے میں وعید سنائی گئی ہے جو مال کو دونوں ہاتھوں سے اکٹھا کرتے ہیں، آخرت میں انہیں یہ بدلہ دیا جائے گا کہ جس قدر دولت انہوں نے جوڑ جوڑ کر رکھی ہو گی اسے آگ میں تپایا جائے گا۔ جب یہ دولت تپ کر خوب روشن ہو جائے گی تو اس سے ان جوڑ جوڑ کر رکھنے والوں کی پیشانی، ان کے پہلو اور ان کی پشتوں کو داغاجائے گا اور ان سے کہا جائے گا کہ جمع کرنے کا مزہ چکھو۔^۲

ب۔ سود:

معاشرتی خرابیوں میں سے سود ایک ایسی خرابی ہے جس نے معاشی طور پر معاشرے پر ایسے برے اثرات مرتب کیے ہیں کہ معاشی عدم توازن کا شکار طبقہ فساد فی الارض کا باعث بن رہا ہے۔ قرآن مجید میں سود کے لیے 'ربوا' کا لفظ استعمال کیا گیا ہے۔ اس کا مادہ 'رب و' ہے جس کے معنی بڑھوتری اور زیادتی کے ہیں۔ اصل رقم پر جو زیادتی بھی ہو گی وہ ربوا کہلائے گی۔^۲

آل عمران (۳) ۱۸۰۔

التوبہ (۹) ۳۵۔

آبن حجر، احمد بن حجر، معاشرہ کی مہلک بیماریاں اور ان کا علاج، ص: ۲۱۶۔

نظام احمد حریری، پروفیسر، اسلام کا معاشی نظام (لاہور، مجید بک ڈپو) ص: ۳۳۹۔

قرآن کریم میں اتنے سخت الفاظ کسی دوسرے گناہ کے لیے استعمال نہیں ہوئے جتنے کہ سود کے لیے استعمال ہوئے ہیں۔ ارشاد باری تعالیٰ ہے:

يٰۤاَيُّهَا الَّذِيْنَ اٰمَنُوْا اتَّقُوا اللّٰهَ وَاذْكُرُوْا مَا بَقِيَ مِنَ الرِّبَا اِنَّ كُنْتُمْ مُّؤْمِنِيْنَ ۚ فَاِنْ لَّمْ تَفْعَلُوْا فَاذْنُوْا بِحَرْبٍ مِّنَ اللّٰهِ وَرَسُوْلِهِٖ وَاِنْ تَبُنُّوْا فَاِنَّكُمْ رُوْسُ اَمْوَالِكُمْ لَا تُظْلَمُوْنَ وَلَا تُظَلَمُوْنَ ۝۱

اے ایمان والو! اللہ سے ڈرو اور باقی ماندہ سود چھوڑ دو اگر تم ایمان والے ہو۔ اگر تم نے ایسا نہ کیا تو اللہ اور اس کے رسول کے ساتھ جنگ کے لیے تیار ہو جاؤ۔ اور اگر تم توبہ کر لو تو اپنا اس الممال لے سکتے ہو۔ نہ تم ظلم کرو اور نہ تمہارے اوپر ظلم کیا جائے گا۔

نیز سورہ البقرہ میں سود کو ختم کرنے کا حکم صادر ہوتا ہے۔

يَمْحَقُ اللّٰهُ الرِّبَا وَيُزَيِّنُ الصَّدَقٰتِ وَاللّٰهُ لَا يُحِبُّ كُلَّ كٰفِرٍ اٰتِيْمٍ ۝۲
اللہ تعالیٰ سود کو مٹاتا ہے اور صدقات کو بڑھاتا ہے۔ اللہ تعالیٰ بہت بڑے کافر گناہ گار کو پسند نہیں کرتا۔

مذکورہ بالا آیت کریمہ میں سود کا ارتکاب کرنے والے کے لیے مبالغہ کا صیغہ استعمال کرتے ہوئے اس برائی کی شدت کو بیان کیا گیا ہے کہ ایسے گناہ کرنے والوں کا شمار بڑے کافروں اور اللہ کے نافرمانوں میں ہوتا ہے۔

ایک مقام دیگر پہ اللہ تعالیٰ نے مسلمانوں کو حکم صادر فرمایا ہے کہ وہ سود کھانا چھوڑ دیں۔ چنانچہ ارشاد ہوتا ہے:

يٰۤاَيُّهَا الَّذِيْنَ اٰمَنُوْا لَا تَاْكُلُوْا الرِّبَا اَضْعَافًا مُّضَاعَفَةً صَوّٰتُ اللّٰهِ لَعَلَّكُمْ تُفْلِحُوْنَ ۝۳

البقرہ (۲) ۲۷۸-۲۷۹۔

ایضاً: ۲۷۶۔

آل عمران (۳) ۱۳۰۔

اے ایمان والو! سود کو بڑھا چڑھا کر نہ کھاؤ اور اللہ سے ڈر جاؤ تاکہ تم کامیاب
ہو جاؤ۔

سود کی حرمت کے بارے میں کھلے احکامات آجانے کے بعد بھی جو لوگ احکام خداوندی سے چشم
پوشی کرتے ہیں اللہ تعالیٰ نے ان کے لیے سخت وعید فرمائی ہے۔ ارشادِ باری تعالیٰ ہے:
فَمَنْ جَاءَهُ مَوْعِظَةٌ مِّن رَّبِّهِ فَانْتَهَىٰ فَلَهُ مَا سَلَقَ ط وَأَمْرُهُ إِلَى اللَّهِ
وَمَنْ عَادَ فَأُولَٰئِكَ أَصْحَابُ النَّارِ هُمْ فِيهَا خَالِدُونَ^۱
پس جس شخص کو اس کے رب کی طرف سے نصیحت پہنچے اور آئندہ کے لیے وہ
سود سے باز آجائے تو وہ جو کچھ پہلے کھا چکا سو کھا چکا، اس کا معاملہ اللہ کے
حوالے ہے۔ اور جو اس حکم کے بعد پھر اس حرکت کا اعادہ کرے وہ جہنمی ہے،
جہاں وہ ہمیشہ رہے گا۔

۳۔ عملی پہلو:

عصرِ حاضر میں عملی طور ہم من حیث القوم عموماً درج ذیل خرابیوں کا شکار ہیں:

الف۔ امر بالمعروف ونہی عن المنکر کا عدم اہتمام

ج۔ چوری د۔ منشیات کا استعمال ب۔ ناپ تول میں کمی

آئیے دیکھتے ہیں کہ کتب اللہ سے ہمیں ان خرابیوں کے حوالے سے کیا رہنمائی ملتی ہے۔

الف۔ امر بالمعروف ونہی عن المنکر کا عدم اہتمام:

نیکی کا حکم دینا اور برائیوں سے منع کرنا اس وقت سے ہے جب سے اللہ تعالیٰ نے دنیا میں انبیاء

علیہم السلام اور رسولوں کو مبعوث فرمایا ہے۔ قرآن حکیم میں ارشاد ہے:

لُعِنَ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَ عِيسَى ابْنِ
مَرْيَمَ ط ذَٰلِكَ بِمَا عَصَوْا وَ كَانُوا يَهْتَدُونَ ۝ كَانُوا لَا يَتَنَاهَوْنَ عَنْ
مُنْكَرٍ فَعَلُوهُ^۲

بنی اسرائیل کے کفار پر حضرت داؤد اور حضرت عیسیٰ بن مریم کی زبانی لعنت
گی گئی، اس وجہ سے کہ وہ نافرمانیاں کرتے تھے اور حد سے آگے بڑھ جاتے
تھے۔ آپس میں ایک دوسرے کو ان برے کاموں سے نہیں روکتے تھے جو وہ
کیا کرتے تھے۔

امتِ مسلمہ کی فضیلت بھی اسی بات پر ہے کہ وہ امر بالمعروف و نہی عن المنکر کا فرائضہ سرانجام
دیتی رہے گی۔ ارشاد باری تعالیٰ ہے:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَ تَنْهَوْنَ عَنِ
الْمُنْكَرِ وَ تُؤْمِنُونَ بِاللَّهِ^۱

تم بہترین امت ہو جو لوگوں کے لیے نکالے گئے ہو۔ تم بھلائی کا حکم دیتے ہو
اور برائی سے روکتے ہو اور اللہ پر ایمان رکھتے ہو۔

اس آیت میں اللہ تعالیٰ نے بہترین امت ہونے کو درج ذیل تین باتوں سے مشروط کیا ہے:

۱۔ امر بالمعروف ۲۔ نہی عن المنکر ۳۔ ایمان باللہ

نیکی کی طرف دعوت اور برائی سے منع کرنے پر اللہ تعالیٰ نے کامیابی و کامرانی کا بھی وعدہ فرمایا
ہے۔ بلکہ اگر یوں کہا جائے تو بے جا نہ ہو گا کہ تین مذکورہ بالا باتیں کامیابی کے لیے شرط ہیں۔ اللہ
تعالیٰ فرماتا ہے:

وَالَّذِينَ مَنَّكُمْ مِنْكُمْ أُمَّةٌ يَدْعُونَ إِلَى الْخَيْرِ وَ يَأْمُرُونَ بِالْمَعْرُوفِ وَ
يَنْهَوْنَ عَنِ الْمُنْكَرِ وَ أُولَئِكَ هُمُ الْمُفْلِحُونَ^۲

اور تم میں سے ایک جماعت ایسی ہونی چاہیے جو بھلائی کی طرف بلائی رہے اور
نیک کاموں کا حکم دیتی رہے اور برے کاموں سے روکتی رہے۔ اور یہی لوگ
فلاح اور نجات پانے والے ہیں۔

مطالعہ
شمارہ: ۵، جلد: ۹، جنوری تا جون ۲۰۲۲ء

ب۔ چوری:

کسی چیز کو مالک کی اجازت کے بغیر چھپا کر اٹھا لینے کو چوری کہتے ہیں۔ یہ انتہائی بری اور نازیبا حرکت ہے۔ چوری کے ذریعے سے حاصل کیا ہوا مال حرام کے زمرے میں آتا ہے۔ دنیا کے تمام معاشروں میں چوری کو برا تصور کیا جاتا ہے اور کسی بھی شریعت میں اس کو جائز قرار نہیں دیا گیا۔ چوری ایک نہایت فتنج جرم ہے اس لیے چوری کرنے والا کسی مجلس میں بر ملا نہیں بیٹھ سکتا۔ چوری کرنے والا خود ہی لوگوں سے چھپتا پھرتا ہے۔ خود چور کا نفس اس کو ملامت کرتا ہے کہ اگر میرے اس فعل کا کسی اور کو پتہ چل گیا تو ساری عزت خاک میں مل جائے گی۔ وہ ایسے وقت چوری کرتا ہے جب لوگ سوئے ہوئے ہوں یا اپنے گھر سے دور ہوں۔ چور امن و سکون کو خراب کرتا ہے اور فساد فی الارض کا مرتکب ہوتا ہے۔ اس لیے سزا کا مستحق ٹھہرتا ہے۔ قرآن مجید میں اللہ تعالیٰ نے چوری کی سزا کا اعلان کیا ہے۔ ارشاد باری ہے:

وَالسَّارِقُ وَالسَّارِقَةُ فَاقْطَعُوْا اَيْدِيَهُمَا جِزَاءًۢ بِمَا كَسَبَتْۙ ذَلٰلًاۙ مِّنۡ
اللّٰهِ وَاللّٰهُ عَزِيْزٌۭ حَكِيْمٌۭ ۝۱

چور مرد ہو یا عورت، ان کا ہاتھ کٹو اور یہ سزا ہے ان کے جرم کی اللہ تعالیٰ کی طرف سے اور اللہ تعالیٰ غالب حکمت والا ہے۔

اگر معاشرہ میں اس جرم کے ارتکاب پر حد جاری کی جائے تو یہ جرم مکمل طور پر ختم ہو جائے۔ ایسے میں ریاست کی ذمہ داری ہے کہ اسلامی سزائوں پر عمل درآمد کرے تاکہ امن و آشتی کا دور پھر سر شروع ہو جائے۔

ج۔ منشیات کا استعمال:

نشہ انسانی جسم اور عقل و شعور کے لیے انتہائی مضر ہے۔ دین ہو یا دنیا، ہر جگہ اس کا نقصان مسلم ہے۔ اس کے استعمال سے انسانی صحت تباہ ہو کے رہ جاتی ہے۔ تندرستی اللہ تعالیٰ کی بہت بڑی نعمت ہے اور اس نعمت کے بارے میں قیامت کے دن سوال کیا جائے گا۔ شراب نوشی معاشرتی زندگی پر بھی بری طرح اثر انداز ہوتی ہے۔ اس کی وجہ سے آپس میں لڑائی جھگڑا پیدا ہوتا ہے۔ نشہ کرنے والے

ذرا سی بات پر مرنے مارنے پر آمادہ ہو جاتے ہیں۔ اس سے معاشرہ میں قتل و غارت گری اور فساد پیدا ہوتا ہے۔ اس لیے اللہ تعالیٰ نے ایسی اشیاء کے استعمال سے منع کیا ہے۔

علامہ سید سلیمان ندویؒ عربوں کی شراب خوری کا تذکرہ کچھ اس طرح سے کرتے ہیں:

” شراب جو ہر قسم کے فسق و فجور اور مظالم و بدکاری کا سرچشمہ ہے، عربوں میں اس قدر رواج تھا کہ ہر گھر ایک میکدہ بن گیا تھا۔ اس کا نہ پینا اس قدر نامانوس بات تھی کہ جن چند آدمیوں نے اسلام سے پہلے اس کے پینے سے پرہیز کیا تھا ان کے نام یاد رکھے گئے۔ دوست احباب کسی گھر میں جمع ہوتے تو شراب کا دور چلتا۔ ساتھ ہی جو اٹھتے، اس میں اونٹوں کی ہار جیت ہوتی۔ جو جیت جاتا وہ جیتے ہوئے اونٹوں کو اسی وقت ذبح کر کے کھلا دیتا۔ کبھی نشہ میں سرشار ہو کر خود صاحب خانہ اٹھ کھڑا ہوتا اور اپنے اونٹوں کو کاٹ کر ڈھیر کر دیتا۔ لوگ بھونتے، کباب بناتے، کھاتے، کھلاتے اور اپنی اس بے جا فیاضی پر فخر کرتے۔ سامنے فاحشہ عورتیں گاتیں بجاتیں اور وہ مخموری کے عالم میں بے شرمی کی باتیں کرتے۔“^۱

شراب نوشی کی یہ معاشرتی بیماری عرب معاشرے میں اس قدر رچ بس گئی تھی کہ اس کو یکسر ختم کر دینا حکمت کے منافی تھا۔ اس لیے اسے مرحلہ وار ختم کیا گیا۔ حضرت عمرؓ نے اللہ تعالیٰ سے دعا کی کہ اے اللہ ہمیں شراب کے بارے میں صاف صاف بیان فرمادے۔ اس پر یہ آیت نازل فرمائی گئی:

يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنَافِعُ لِلنَّاسِ وَإِثْمُهُمَا أَكْبَرُ مِنْ نَّفْعِهِمَا^۲

وہ آپ سے شراب اور جوئے کے متعلق سوال کرتے ہیں۔ انہیں بتادیں کہ ان میں بڑا گناہ ہے اور لوگوں کے لیے فائدہ بھی ہے اور ان کا گناہ ان کے فائدے سے زیادہ بڑا ہے۔

اشبلی نعمانی، سید سلیمان ندوی، سیرۃ النبی ﷺ (لاہور، الفیصل ناشران، ۱۹۹۱ء) ۴، ۳۸-۳۹۔
البقرۃ (۲) ۲۱۹۔

اس آیت کے نزول کے بعد بھی لوگوں نے شراب نہیں چھوڑی بلکہ پیتے پلاتے رہے کیونکہ اس میں حرمت کا واضح حکم موجود نہیں تھا بلکہ نقصان اور فائدہ دونوں کو ایک ساتھ بیان کیا گیا تھا۔ ایک اور مقام پر ارشاد ہوا ہے:

لَا تَقْرَبُوا الصَّلَاةَ وَأَنْتُمْ سُكَارَى حَتَّى تَعْلَمُوا مَا تَقُولُونَ^۱

نشہ کی حالت میں نماز کے قریب نہ جاؤ یہاں تک کہ تم جو کہو اسے سمجھ بھی لو۔ اس کے بعد جب نماز کا وقت ہوتا تو یہ اعلان کیا جاتا کہ نشہ کی حالت میں کوئی نماز میں داخل نہ ہو۔ لیکن اس آیت میں بھی شراب نہ پینے کا کوئی صریح حکم نہیں تھا، اس لیے نماز کے علاوہ دوسرے اوقات میں لوگ پی لیتے۔ پھر آخر اس کی حرمت کا حکم نازل ہوا۔ ارشاد باری تعالیٰ ہے:

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ^۲

اے ایمان والو! بے شک شراب، جوا، بت اور پانسے کے تیر شیطان کے ناپاک اعمال ہیں۔ ان سے بچو تاکہ تم کامیاب ہو جاؤ۔

اس آیت کے نزول کے بعد شراب مطلقاً حرام ہو گئی اور اس کی حلت کی کوئی صورت باقی نہ رہی۔ حضرت انسؓ فرماتے ہیں:

أَسْقَى أَبُو عُبَيْدَةَ وَأَبَا طَلْحَةَ وَأَبِي بَن كَعْبٍ مِنْ فَضِيخِ زَهْوٍ وَ تَمْرٍ، فَجَاءَهُمْ أَتَ فَقَالَ إِنْ الْخَمْرُ قَدْ حُرِّمَتْ^۳

میں ابو عبیدہ، ابو طلحہ اور ابی بن کعب کو کچی اور پکی کھجور سے تیار کی ہوئی شراب پلا رہا تھا کہ ایک شخص نے آکر کہا کہ شراب حرام ہو گئی ہے۔

جو نہی یہ اعلان ہوا تو کسی نے اس بات کی تحقیق کرنے کی زحمت تک نہ کی بلکہ فوراً جام توڑ ڈالے۔ مدینہ کے گلی کوچوں میں شراب کی ندیاں بہ رہی تھیں۔^۴

النساء (۴) ۳۳۔

المائدہ (۵) ۹۰۔

بخاری، الجامع الصحیح (الریاض، دار السلام للنشر والتوزیع، الطبعة الثانیة ۱۹۹۹ء) ص: ۹۹۱، رقم الحدیث: ۵۵۸۲۔ ابن حجر، احمد بن علی العسقلانی، فتح الباری (لاہور، دار نشر الکتب الاسلامیہ، ۱۴۰۱ھ) ۱: ۳۔

ان تمام آیات اور احادیث سے ثابت ہوتا ہے کہ شراب نوشی معاشرے کے لیے تباہ کن اثرات رکھتی ہے۔ یہی وجہ ہے کہ شریعت نے اسے حرام قرار دیا ہے۔ عصر حاضر میں بھی یہ بیماری عام ہو چکی ہے۔ اس کے نتیجے میں لڑائی جھگڑا، قتل و غارت اور فساد معمول ہے۔ اس فساد و خون ریزی سے بچاؤ کے لیے ہمارے لیے بھی کتاب اللہ اور سنت رسول اللہ ﷺ میں بہترین نمونہ ہے۔

د۔ ناپ تول میں کمی:

ناپ تول میں کمی ایک ایسی معاشرتی خرابی ہے کہ اگر اس کی اصلاح نہ کی جائے تو یہ انسانی معاشرہ کی ہلاکت کا بہت بڑا ذریعہ بن جاتی ہے۔ اس خرابی سے دوسرے کی حق تلفی ہوتی ہے اور حقوق العباد میں انقطاع واقع ہوتا ہے۔ آپس میں محبت اور ہمدردی کا سلسلہ ختم ہو جاتا ہے اور اس کی جگہ لالچ، حرص اور خود غرضی لے لیتی ہے۔

ناپ تول میں کمی اللہ کے نزدیک بہت ہی معیوب ہے اور اللہ تعالیٰ کے قائم کردہ میزان عدل کو خراب کرنے کے مترادف ہے اس لیے اللہ تعالیٰ نے قرآن مجید میں کئی مقامات پر اس برائی کی مذمت فرمائی ہے۔

وَيْلٌ لِّلْمُطَفِّفِينَ ۝ الَّذِينَ إِذَا أَكْتَالُوا عَلَى النَّاسِ يَسْتَوْفُونَ ۝ وَإِذَا كَالُوا لَهُمْ أَوْوزَ نُؤْمِهِمْ يُخْسِرُونَ ۝ أَلَا يَظُنُّ أُولَٰئِكَ أَنَّهُمْ مَبْعُوثُونَ ۝ لِيَوْمٍ عَظِيمٍ ۝ يَوْمَ يَقُومُ النَّاسُ لِرَبِّ الْعَالَمِينَ ۱

تباہی ہے ان ڈنڈی مارنے والوں کے لیے جو دوسروں سے خریدتے وقت پورا مال لیتے ہیں مگر جب اپنا سودا بیچتے ہیں تو گھٹا کر دیتے ہیں۔ انہیں یہ خیال بھی نہیں آتا کہ اس یوم عظیم میں رب کے سامنے پیش ہو کر کیا جواب دیں گے۔

اللہ تعالیٰ نے قرآن حکیم میں کئی مقامات پر ناپ تول درست رکھنے کا حکم صادر فرمایا ہے۔ اس سے بخوبی اندازہ لگایا جاسکتا ہے کہ یہ عمل اللہ تعالیٰ کے نزدیک کس قدر ناپسندیدہ ہے اور یہ گناہ کتنا بدتر ہے، اس سلسلے میں قرآن حکیم سے مزید چند آیات درج ہیں:

أَوْفُوا الْكَيْلَ إِذَا كِلْتُمْ وَزِنُوا بِالْقِسْطَاسِ الْمُسْتَقِيمِ ۱

طہارۃ
شمارہ: ۵، جلد: ۹، جنوری تا جون ۲۰۲۲ء

جب ناپو تو ناپ پورا کرو اور وزن سیدھے ترازو سے تول کر دیا کرو۔

أَوْفُوا الْكَيْلَ وَالْمِيزَانَ بِالْقِسْطِ ۲

ماپ تول انصاف کے ساتھ برابر کر کے دیا کرو۔

وَأَقِيمُوا الْوَزْنَ بِالْقِسْطِ وَلَا تُخْسِرُوا الْمِيزَانَ ۳

اور وزن انصاف کے ساتھ کیا کرو اور میزان کو کم نہ کیا کرو۔

آج کے دور میں ہم معاشرے پر نظر ڈالیں تو یہ بات سامنے آتی ہے کہ یہ بیماری ہمارے معاشرے میں وسیع پیمانے پر موجود ہے۔ اکثر دکاندار لوگ ناپ تول میں ڈنڈی مارتے ہیں۔ چیز لینے کے لیے بڑے پیمانے استعمال کرتے ہیں اور چیز دیتے ہوئے چھوٹے پیمانے۔ کٹن فیکٹریوں میں بھی یہی اصول کار فرما ہے۔ جب کپاس کی خریداری کی جاتی ہے تو ایک من چالیس کلو گرام کا ہوتا ہے۔ لیکن جب کپاس کی مصنوعات یعنی کھل، بنولہ وغیرہ فروخت کیا جاتا ہے تو اس وقت ایک من سینتیس ۳۷ کلو گرام کا ہوتا ہے۔ ماپ تول کا یہ دوہرا معیار معاشرے پر اللہ کے عذاب کو دعوت دینے کے مترادف ہے۔ یہی وجہ ہے کہ بارشیں وقت پر نہیں ہوتیں اور قحط سالی کا سماں ہر وقت طاری رہتا ہے۔ کسی کو ذہنی سکون میسر نہیں۔ کم ناپنے سے لوگوں کی حق تلفی ہوتی ہے اور امانت میں خیانت ہوتی ہے۔

۳۔ فکری پہلو:

عصرِ رواں میں ہمارے معاشرے کا فکری پہلو بھی اصلاحِ احوال کے لیے توجہ کا طالب ہے۔ اس میں عقائد کی خرابی سب سے اہم ہے۔ اللہ تعالیٰ قرآن کریم میں اس ضمن میں راہنمائی فرمائی ہے۔ عرب زمانہ جاہلیت میں بتوں اور ستاروں کی پرستش کے ساتھ ساتھ ایسے فاسد عقائد میں گرفتار تھے جن کی بنیادی وجہ توحید سے ناواقفیت اور ان حقوق سے ان کی جہالت تھی جو اللہ کے بندوں کے ذمہ واجب ہوتے ہیں۔ ان کے بعض عقائد یہ تھے:

۱۔ جاہل عرب یہ سمجھتے تھے کہ کسی کو مشیتِ خداوندی یا تقدیرِ الہی کے بغیر چھوت چھات کا عارضہ لاحق ہو سکتا ہے اور بیمار آدمی کا مرض تندرست آدمی کو لگ جاتا ہے۔
 ۲۔ اسی طرح ’طیرۃ‘ پر بھی وہ عقیدہ رکھتے تھے۔ طیرۃ پرندے کے دائیں طرف اڑنے کو

کہتے ہیں، اسی سے یہ لفظ ماخوذ ہے۔ اس کی صورت یہ ہوتی تھی کہ جس کسی کے دل میں کوئی ارادہ ہوتا، اور معاکوئی پرندہ اس کے دائیں طرف پرواز کر جاتا تو یہ شخص جھٹ اس پرواز کو برکت کے حصول کا سبب سمجھتا، اسے مبارک خیال کرتا اور اس سے اچھا شگون لیتا۔ اور اگر پرندہ بائیں طرف اڑ جاتا تو یہ اس کو اپنے لیے فالِ بد سمجھتا۔ یونہی جاہل عرب الوکی آواز سے بد شگونی لیتے تھے۔

۳۔ عرب ہر کام کی نسبت غیر اللہ کی طرف کرتے، جیسے بارش وغیرہ کے لیے چھتر پر عقیدہ رکھتے تھے۔ چھتر چاند کی برج ہے جس میں چاند رات کو ٹھہرتا ہے۔ جاہل عرب یہ سمجھتے تھے کہ چاند فلاں برج سے نکل کر فلاں برج میں پہنچا، اسی لیے بارش ہوئی۔ کبھی وہ یوں کہتے کہ فلاں ستارے کی وجہ سے ہم پر بارش ہوئی، کبھی ہواؤں کا چلنا اور رت کا بدلنا بھی تاروں کی دین سمجھتے۔

۴۔ عرب بھوت پریت پر بھی یقین رکھتے تھے کہ بھوت پریت جنوں اور شیطانوں کی ایک قسم ہے۔ عرب یہ سمجھتے تھے کہ بھوت طرح طرح کی شکلوں میں لوگوں کے سامنے آتے ہیں، انہیں غلط راستوں پر ڈال دیتے ہیں اور اللہ کی مرضی کے بغیر محض اپنے بل پر لوگوں کو موت کے گھاٹ اتار دیتے ہیں۔

مذکورہ بالا عقائد چونکہ عربوں کے دلوں میں راسخ ہو چکے تھے، لہذا اللہ تعالیٰ نے رسول اللہ ﷺ کو سارے عالم کے انسانوں کی ہدایت کے لیے مبعوث فرمایا تاکہ آپ ﷺ شرک کے اندھیروں اور شیطانی اوہام سے لوگوں کو نکال باہر کریں۔^۱

طہارۃ
 شمارہ: ۵، جلد: ۹، جنوری تا جون ۲۰۲۲ء

آج بھی عوام کی بھاری اکثریت ماہِ صفر کو منحوس سمجھتی ہے، شادی شدہ بہوی یا خریدے گئے جانور سے برا شگون لیا جاتا ہے۔ بعض لوگ یہ عقیدہ رکھتے ہیں کہ اس گھر میں رہائش اختیار کرنے سے یا فلاں عورت سے جب سے نکاح کیا ہے میں نے خوشی کا منہ نہیں دیکھا، بلکہ تنگی، فقر و فاقہ اور فلاں فلاں مصیبت میں گرفتار ہوں۔ جبکہ اللہ تعالیٰ فرماتا ہے:

وَمَا أَصَابَكُمْ مِّنْ مُّصِيبَةٍ فِيمَا كَسَبْتُمْ أَيْدِيكُمْ وَ يَعْظُمَا عَنْ كَثِيرٍ ۝ ١

اور تمہیں جو مصیبت پہنچی وہ اس لئے ہے جو تمہارے ہاتھوں نے کمایا اور بہت کچھ وہ معاف فرمادیتا ہے۔

نیز ارشادِ بانی ہے:

وَإِن يَسْتَسْكِ اللَّهُ بِضُرِّ فَلَا كَاشِفَ لَهُ إِلَّا هُوَ وَ إِن يُرِدْكَ
بِحَيْرٍ فَلَا رَادَّ لِفَضْلِهِ ۲

اور اگر تجھے اللہ کوئی تکلیف پہنچائے تو اس کے سوا اس کا نالنے والا کوئی نہیں اور اگر تیرا بھلا چاہے تو اس کے فضل کا رد کرنے والا کوئی نہیں۔

اس آیت کریمہ سے صاف ظاہر ہوتا ہے کہ سب کچھ اللہ مالک الملک کی طرف سے ہوتا ہے اور سب اسی کے اختیار میں ہے۔ لہذا فال بد یا شگون کے اچھے یا برے ہونے سے کچھ نہیں ہوتا۔ ہمارے معاشرے میں ایک اور غیر محسوس قسم کا بگاڑ پایا جاتا ہے اسے 'شرک' کے نام سے پکارا جاسکتا ہے۔ شرک توحید کی ضد ہے اور سب سے بڑا جرم ہے۔ یہ وہ بدترین لعنت ہے جو معاشرہ کو تمام بنیادی خوبیوں سے محروم کر دیتا ہے۔ جس معاشرہ میں شرک عام ہو جائے وہاں دولت کی ریل پیل، عیاشی، اعلیٰ معیار زندگی اور دنیا کی ترقی تو مل سکتی ہے لیکن اطمینانِ قلب، مساواتِ انسانی، عدل و انصاف، بنیادی حقوق اور اعلیٰ معیارِ اخلاق جیسی خوبیاں ختم ہو جاتی ہیں۔ ذہنی انتشار، بے راہ روی، انسانیت کی ناقدری جیسی برائیاں جنم لے لیتی ہیں۔ یہی وجہ ہے کہ قرآن نے اسے ظلمِ عظیم قرار دیا ہے۔ اللہ تعالیٰ کا ارشاد ہے:

معاشرے کی راہنمائی کے قرآنی اسلوب زندگی

إِنَّ الشِّرْكَ لَظُلْمٌ عَظِيمٌ ۝^۱

بے شک شرک سب سے بڑا ظلم ہے۔

اس بگاڑ کا مرتکب اگر اسی حالت میں مر جائے تو اس کے لیے بخشش نہیں ہے۔

ارشادِ باری تعالیٰ ہے

إِنَّ اللَّهَ لَا يَغْفِرُ أَنْ يُشْرَكَ بِهِ وَ يَغْفِرُ مَا دُونَهُ ذَلِكَ لِمَنْ يَشَاءُ^۲

بے شک اللہ شرک کا گناہ معاف نہیں کرے گا۔ اس کے سوا باقی گناہوں میں

سے جو چاہے گا بخشے گا۔

شرک دو طرح کا ہوتا ہے: شرک جلی اور شرک خفی

۱۔ شرک جلی:

یہ کھلا شرک ہے۔ جب کوئی انسان اپنے خالق حقیقی کے علاوہ اس کی مخلوق کی کھلم کھلا عبادت کرے یا اللہ تعالیٰ کا سرے سے انکار کرے، مثلاً بت پرستی، آتش پرستی، شجر پرستی، قبر پرستی، نفس پرستی یا اجرام فلکی کی پوجا پاٹ کرنا، دو یا تین خدا کا یقین رکھنا یا اسلام کے ماننے سے انکار کرنا، ایسے شخص کو کافر یا دہریہ کہا جاتا ہے اور ایسے شرک کا ارتکاب کرنے والے کے لیے جنت حرام کی گئی ہے۔ چنانچہ اللہ تعالیٰ کا ارشاد ہے:

إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ^۳

جو اللہ کا شریک ٹھہرائے گا اس کے لیے اللہ نے جنت حرام کر دی ہے۔ اور

اس کا ٹھکانہ دوزخ ہے۔

اسی کے بارے میں رسول اللہ ﷺ نے ارشاد فرمایا ہے:

مَنْ لَقِيَ اللَّهَ لَا يُشْرِكُ بِهِ شَيْئًا دَخَلَ الْجَنَّةَ، وَمَنْ لَقِيَهِ يُشْرِكُ بِهِ

شَيْئًا دَخَلَ النَّارَ^۴

^۱ القمان (۳۱) ۱۳۔

^۲ النساء (۴) ۳۸۔

^۳ المائدہ (۵) ۷۲۔

^۴ مسلم، الجامع الصحیح (الریاض، دار السلام للنشر والتوزیع، الطبعة الثانية ۱۹۹۹ء) ص: ۵۵، رقم الحدیث: ۲۷۰۔

جو شخص اس حالت میں مرا کہ اس نے شرک نہیں کیا تو وہ جنت میں جائے گا۔ اور جو شرک کی حالت میں مرا، وہ دوزخ میں جائے گا۔

شرک جلی کی مزید اقسام ہیں جو درج ذیل ہیں:

شرک فی الذات: اللہ کی ذات میں کسی کو شریک ٹھہرانا شرک فی الذات ہے یعنی ایک اللہ تعالیٰ کی بجائے دو یا دو سے زیادہ خداؤں کے ہونے کا عقیدہ رکھنا۔

شرک فی الصفات: صفاتِ الہیہ میں سے کسی صفت میں کسی دوسرے کو شریک ماننا شرک فی الصفات ہے۔ جیسے کسی اور کو بھی خالق، رازق، رب اور عالم الغیب ماننا۔

شرک فی العبادات: الہ تعالیٰ کو معبود مانتے ہوئے اس کے ساتھ کسی اور کو بھی معبود تسلیم کرنا شرک فی العبادات ہے۔ اس میں غیر اللہ کی عبادت، اس کے نام کی قربانی، نذر، نیاز، قسم وغیرہ شامل ہیں۔

شرک فی التصرف: شرک فی التصرف یہ ہے کہ اللہ تعالیٰ کی بنائی ہوئی کائنات میں کسی اور کو بھی دخیل اور متصرف سمجھا جائے۔ رزق، استعانت، اولاد، زندگی موت، مشکل کشائی اور حاجت روائی وغیرہ میں اللہ تعالیٰ کے علاوہ دوسروں کو بھی باختیار سمجھنا کہ وہ بھی یہ کام کر سکتے ہیں اور خدائی کاموں میں ان کو بھی تصرف اور اختیار حاصل ہے۔^۱

۲۔ شرک خفی:

یہ شرک علی الاعلان تو نہیں کیا جاتا لیکن توحید کے ساتھ آمیزش کی جاتی ہے۔ ایک مسلمان بظاہر اللہ واحد پر ایمان کا دعویٰ رکھتا ہے اور توحید پرستی کا بھی دعویٰ کرتا ہے۔ روزہ، نماز اور دیگر شرعی احکامات پر بھی عمل کرتا ہے لیکن ایمان و یقین کی کمزوری کی وجہ سے وہ اللہ تعالیٰ کی مخلوق کو خدائے حقیقی کی ذات، صفات اور اختیارات میں شامل کر لیتا ہے۔ ایسے شرک سے بھی بچنا نہایت ضروری ہے۔ ارشاد باری تعالیٰ ہے:

وَ مَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ ۝^۲

اور ان میں اکثر وہ ہیں جو اللہ پر یقین نہیں لاتے مگر شرک کرتے ہوئے۔

عبادت کے لیے حکم ہے کہ خالص اللہ کے لیے ہو اور اس کے سوا کسی اور کی عبادت قطعی طور پر جائز نہیں ہے۔ قرآن حکیم میں ارشاد باری تعالیٰ ہے:

وَمَا أُمْرُوا إِلَّا لِيَعْبُدُوا إِلَهًا وَاحِدًا لَا إِلَهَ إِلَّا هُوَ سُبْحٰنَهُ عَمَّا يُشْرِكُونَ^۱

انہیں یہی حکم دیا گیا ہے کہ ایک معبود کی عبادت کرو، اس کے سوا کوئی معبود نہیں ہے۔ اس کے ساتھ جن کو شریک ٹھہراتے ہو وہ ان سے پاک ہے۔

اس آیت کریمہ سے چند امور ظاہر ہوئے:

(الف) ایک اللہ کی عبادت کا حکم نازل ہوا ہے اور پکارنا بھی ایک عبادت ہے۔
 (ب) اللہ ایک ہے اس کے سوا کوئی دوسرا اللہ نہیں کہ جس کو پکارا جائے یا اس کی عبادت کی جائے۔

(ج) اور یہ کام شرک ہے جس سے اللہ کی شان بہت بلند ہے۔

(د) جب پکارنا بھی عبادت ہے تو دوسروں کو پکارنا، خواہ کوئی ہو، اس کو اللہ بنانا ہے۔^۲

مثالی معاشرہ کی تشکیل کے لیے مزید قرآنی اسلوب:

تاریخ اسلام کے مطالعہ سے پتہ چلتا ہے کہ ہمارے پیارے نبی سید المرسلین ﷺ جو دین لے کر آئے اس کا مقصد ایک مثالی اور فلاحی معاشرے کا قیام تھا۔ جس کا بین ثبوت قرآن حکیم میں جا بجا موجود رشد و ہدایت کے احکامات ہیں۔ سورہ الحجرات کو ہی لیجئے، اس سورہ میں کم و بیش دس مقامات ایسے ہیں جن میں ایک بہترین معاشرہ کی تشکیل کے لیے تعلیمات دی گئی ہیں۔
 ا۔ کسی خبر پر کوئی عمل کرنے سے پہلے اس خبر کی اچھی طرح تحقیق کر لیا کرو۔

يَا أَيُّهَا الَّذِينَ آمَنُوا إِنْ جَاءَكُمْ بِبَيِّنَاتٍ فَتَّبِعُوا أَنْ تُصِيبُوا قَوْمًا بِجَهَالَةٍ فَتُصْحَبُوا عَلٰی مَا فَعَلْتُمْ نَادِمِينَ^۳

التوبة (۹) ۳۱۔

ارشادی، بدیع الدین شاہ، علامہ، توحید خالص، مترجم: رفیق اثری (واہ کینٹ، دار الفکر الاسلامی، الطبعة الاولى) ص: ۴۹۴۔

الحجرات (۴۹) ۶۔

اے ایمان والو! اگر تمہیں کوئی فاسق خبر دے تو تم اس کی اچھی طرح تحقیق کر لیا کرو۔ ایسا نہ ہو کہ نادانی میں کسی قوم کو تکلیف پہنچا دو، پھر تمہیں اپنے کیے پر پشیمان ہونا پڑے۔

۲۔ دو مسلمان بھائیوں یا گروہوں میں اگر جھگڑا ہو جائے تو ان کی صلح کرادیا کرو۔
وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلِحُوا بَيْنَهُمَا^۱
اگر دو مسلمان گروہوں میں جھگڑا ہو جائے تو ان کے مابین صلح کرادیا کرو۔

۳۔ صلح کراتے وقت انصاف کا دامن ہاتھ سے نہ چھوٹنے پائے:
فَأَصْلِحُوا بَيْنَهُمَا بِالْعَدْلِ وَأَقْسِطُوا إِنَّ اللَّهَ يُحِبُّ الْمُقْسِطِينَ^۲
پھر انصاف سے ان میں صلح کرادو اور عدل کرو، بیشک اللہ عدل کرنے والوں کو پسند کرتا ہے۔

۴۔ مزید تاکید کرتے ہوئے فرمایا گیا کہ اپنے مسمان بھائیوں کے مابین صلح کرادیا کرو۔
إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخْوَابِكُمْ^۳
بے شک ایمان والے آپس میں بھائی بھائی ہیں، پس اپنے بھائیوں کے مابین صلح کرادیا کرو۔

۵۔ آپس میں ایک دوسرے کا مذاق نہ اڑایا کرو۔
يَا أَيُّهَا الَّذِينَ آمَنُوا لَا يَسْخَرُ قَوْمٌ مِنْ قَوْمٍ عَسَىٰ أَنْ يَكُونُوا خَيْرًا مِنْهُمْ وَلَا نِسَاءٌ مِنْ نِسَاءٍ عَسَىٰ أَنْ يَكُنَّ خَيْرًا مِنْهُنَّ^۴
اے ایمان والو! مرد ایک دوسرے کا مذاق نہ اڑائیں۔ عین ممکن ہے کہ یہ ان سے بہتر ہو اور عورتیں ایک دوسری کا مذاق نہ اڑائیں، ممکن ہے کہ وہ ان سے بہتر ہو۔

^۱ ایضاً، ۹۔

^۲ ایضاً، ۹۔

^۳ ایضاً، ۱۰۔

^۴ ایضاً، ۱۱۔

۶۔ ایک دوسرے کی طعن و تشنیع نہ کیا کرو۔

وَلَا تَلْمِزُوا أَنْفُسَكُمْ^۱

اور آپس میں ایک دوسرے کو عیب نہ لگاؤ۔

۷۔ ایک دوسرے کو برے ناموں سے مت پکارو۔

وَلَا تَنَابَزُوا بِالْأَلْقَابِ^۲

اور کسی کے برے نام نہ رکھو۔

۸۔ ایک دوسرے کے بارے میں زیادہ گمان کرنے سے اجتناب کرو۔

يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ^۳

اے ایمان والو! زیادہ گمان کرنے سے بچو۔ بیشک کوئی گمان گناہ ہو جاتا ہے۔

۹۔ ایک دوسرے کے عیبوں کی جاسوسی میں نہ لگے رہا کرو۔

وَلَا يَجَسَّسُوا^۴

اور بھید نہ ٹٹولا کرو۔

۱۰۔ تم میں سے کوئی کسی کی غیبت نہ کرے۔

وَلَا يَغْتَبِ بَعْضُكُم بَعْضًا^۵

اور ایک دوسرے کی غیبت نہ کیا کرو۔

۱ ایضاً، ۱۱۔

۲ ایضاً، ۱۱۔

۳ ایضاً، ۱۲۔

۴ ایضاً، ۱۲۔

۵ ایضاً، ۱۲۔